


# *Lehen il-Malti*

MAHRUG  
MILL-"GHAQDA TAL-MALTI" (UNIVERSITA')



*"Il n'est pas exagéré de dire que c'est grâce à ces formulettes, donc grâce au folklore, que l'être humain commence à passer de l'état de petit animal semi-conscient à celui d'être spécifiquement déterminé, en tant que Homo Sapiens".*

(A. Van Gennep)

## GHANA W TAQBIL IT-TFAL

STUDJU FOLKLORISTIKU

TA'

G. CASSAR PULLICINO

**ALL SORTS OF EDUCATIONAL**  
and  
**ECCLESIASTICAL BOOKS**

CAN BE OBTAINED FROM

**A. C. AQUILINA & CO.**

**58d, KINGSWAY — VALLETTA**

(TEL. CENTRAL 4774).

---

**WASLULNA**

**IL-HABBAR TA' SANT'ANTNIN TA' PADOVA,**

qari Malti ta' kull xahar tal-Minuri Konventwali, u

**MELITA THEOLOGICA**, rivista mahruġa mir-“Royal  
University Students' Theological Association”.

Nirrikmandaw dawn iż-żewġ rivisti bhala qari  
interessanti, ta' l-ewwel kitba reliġjuża popolari u tat-  
tieni xogħol ta' studju teologiku.

## Għana w Taqbil it-Tfal

(Studju Folkloristiku ta' G. CASSAR PULLICINO)

**W**ARA li ġbarna l-ewwel kelmiet u l-ewwel għidut li flimkien jagħmlu l-vokabolarju tat-tfal Maltin (1) imiss ingħidu fuq il-għanġiet hfiel u t-taqbiliet li l-ommijiet iġhallmu 'l uliedhom biex iżommuhom kwietu meta jkunu żgħar hafna. jonkella li l-ulied iġhidu huma nfishom waqt il-logħob ta' bejniethom. Għedna li biċċiet minnhom iġhiduhom l-ommijiet lill-ulied. U għedna sewwa, għax sakemm it-tarbija titlaq il-sienha u tibda titkelleni bħall-kbar, jiġifieri sakemm tibda biex tgħid *laham flok zizu*, *ziemel flok tuttu* jonkella *kelb flok tetu*, irid ikun xi hadd bħall-omm biex idahhalha fid-dinja l-ġdida taż-żgħuriya u tat-tfulija. Insibu f'dawn l-ewwel taqbiliet ideat, sempliċi kemm tridhom, imma li jiswew biex iwessgħu l-mohh ċkejken, iħallu l-ispirtu tal-bniedem jinfexx fit-tliiss ta' kelmiet imqabbla b'kadenza monotona li mingħajrha t-tfal ta' kull pajjiż donnhom ma jirnexxilhom jitgħallmu xejn.

Semmejna d-dinja ġdida taż-żgħuriya. Issa din mhix dinja ta' hsebijiet, ta' dwejjaq u ta' tfixkil, imma dinja tal-hena, ta' logħob u għana li flimkien jagħmlu l-hajja tat-tfal ta' kullimkien. Arah dak it-tfajjel imqareb johroġ barra, jiġġiera u jitliegheb ma' shabu. Xita u xemx għalih xorta. Jekk tagħmel ix-xita jaċfas b'saqajh fl-għadajjar u jtellaq is-sulfarini jod-dghajjes tal-karta ma' l-ilma għaddej jiġri minn taht il-bankina; jonkella, meta x-xita tisha, tarah sejjer bil-landa f'idu biex jiġbor il-bebbux. Ighaddi l-maltemp, u t-tifel johroġ idawwar iċ-ċirku bl-istikka, jew jaqbad il-friefet biex imbagħad jibbalzmahom bejn il-paġni tal-ktieb, jonkella jagħmel vleggħa, bil-lastiku u bil-balal tal-fildiferru, biex jispara għall-gremxul u għall-għasafar. U jekk jirnexxilu jaqbad xi xahmet l-art arah tielaq jiġri, se jtir bil-ferħ, jagħtih lill-ispizjar biex minnu dan jagħmel id-duwa. Barra minn dawn hemm il-qbid taż-żringijiet minn qiegh il-widien it-tħaffir taht is-sejjieh għall-hanxul u t-titjir

1. Ara l-istudju tiegħi *Kliem u Għidut it-Tfal f'Lehen il-Malti*, Għadd 173-175, 176-178, 179-181, 182-184, 185-187, 191-193, 194-196.

tal-hamiema (2) fis-sajf. Jasal Ġunju u l-qiegħa tinkesa bit-tiben, u t-tfajjel taġġna ma jixba' qatt jaqlibha u jagħmel il-kutumbajsi fuq it-tiben. Żmien il-bħajra missieru jgħawwarlu dolliegha, iqieghed fha xemgħa tixgħel u t tife! iġġaddi biha mat-triqat, b'ruxxmata tfal warajh. Wara s-Sajf il-Harifa u għal San Martin kulhadd bil-borża mimlija bil-lewż, ġellewż. ġewż, laring u qastan. Fl-aħħar jasal il-Milied, bil-kagħkiet tal-qastanija, u sa mill-Kunċizzjoni jibda' jaħsiblek biex jiżra' l-qamħ u x-xgħir u l-ġilbiena għal fejn il-Bambin, jonkella jiġbor il-gagazza minn fejn il-ħanut tal-ħaddieda jew tal-forn biex jagħmilhom fil-Presepiju tal-Milied. Imbagħad hemm ukoll il-ħeġġeġ ta' lejlet San Ġwann, il-bandla ta' Lapsi, il-logħob taż-żibeġ u tal-boċċi u tal-lewż, it-tidwir taż-żugraga u tal-ovizzikajju u ħafna ħweġġeġ oħra li kull wieħed minna jehda bihom fi tfulitu. Dan huwa żmien il-hena u t-tgawdija, żmien li jgħaddi ma' ajr wisq. U meta nikbru nħarsu lura lejħ b'sogħba kbira ġewwa qaibna, u xi ħadd minna jagħraf kemm pingieħ tajjeb G. A. Vassallo daż-żmien helu taż-żgħurija meta kiteb :

“O żmien helu, kif għaddejtli,  
 Żmien ta' meta kont bla htija!  
 It-tifkira biss ħal'ejtli  
 Biex il-ghira nħoss għalik :  
 Int ma tarġa' iżjed għalija  
 U sal-mewt indum nibkik”.

Imma aħna hawnhekk għandna x'naqsmu mat-taqbil ta' waqt il-logħob li t-tfal jisimgħu minn għand xulxin, taqbil li jkun wasal għandhom minn għand misserijiethom jonke'la li jissawwar l-ewwel darba minn wieħed minnħom, jisimgħu u jitgħallmuh shabu u hekk biż-żmien iġġaddi għand ta' warajhom kif il-logħob u l-għanjiet ta' qabel żmienħom kien għadda għal għandħom. Qeġħdin ingħidu, fost oħrajn, għal dak it-taqbil li l-Ingliżi jsejħu *nursery rhymes*. Huwa mera ta' l-immaginazzjoni għammiela tat-tfal ekejkni li joħolqu ambjent ta' seħer fejn kol'ox jista' jiġri, u mqar ħaġa ta' taħt fuq tinbidel f'ħaġa sewwa kif għandha tkun u kelma bla sens issir mimlija tifsir li t-tfal jifhmuh waqt li aħna l-kbar ma nagħarfuhx.

---

2. Hekk iġġidulha f'ħafna postijiet ta' Malta u Għawdex. F'oħrajn il-ħamiema hija *tajra*, iż-Zejtun *manoċċa* u B'kara *fjamma*.

Haġa li ftit Maltin jaħsbu filha hija li dan it-taqbil huwa l-ewwel idea ta' letteratura li nitgħallmu f'hajjina. Minn meta jibdedw iħajruna néapćpu jdejna u ngħidu "banni bannozi" sa meta nitfarfru u nibdedw niġġieldu bejnietna t-tfal u naghmlu "paći kulaći", sew jekk meta naqilgħu l-ewwel sinna nfittxu niżirgħuha ġol-qasrija u nqabbli "sinna basinna" kemm ukoll jekk ingħannu l-ġrajja tat-tfajjel Ferdinandu, "li l-qassis ma riedx iġhammdu" qegħdin il-hin kollu, bla ma nafu, nogħġbu l-widna ćkejkna tagħna bir-rima, jew għallinqas bil-hoss tal-vokali jixxiebh—bl-asonanza. Għax dan l-istint tat-taqbil qieghed fil-bniedem, ukoll fl-iktar stat primitiv tal-hajja, u bħal inhossu li haġa ma tkunx fssiet sewwa dak li għandha tisser jekk kemm-il darba ma tkunx f'versi jaqblu li nistgħu nitgħallmuhom bl-ament u ngħiduhom bla taħbit ta' xejn (3). Imbagħad, meta nikbru, nitgħallmu naqraw u biex ingħid hekk ninsew dawn l-ewwel taqbiliet, l-ewwel hbieb tagħna li ressquna l-ewwel darba wićć imbwićć ma' waħda miż-żewġt ifriegħi tal-letteratura ta' kul' pajjiż—mal-poezija.

Mela l-ewwel letteratura li, fis-sens wiesgħa tal-kelma, ingawdu fi tfulitna huwa t-taqbil, il-versi. U tassew! Kienet il-poezija li tatna għall-ewwel darba dak is-sens ta' avventura li jibqa' jikber magħna fil-hajja. Qabel ma t-tfal Ingliżi, ngħidu aħna, jaslu biex jaqraw u jifhmu l-*Comics* b'dawk l-istampi ta' hafna lwien, u qabel ma jaqbdu f'idejhom kotba għat-tfal bħal *Water Babies* ta' Kingsley, jonkella *Alice in Wonderland*, li wiehed *lecturer* tal-Matematika f'Oxford, Charles Dodgson, magħruf bħala Lewis Carroll, harref fuq ix-xmara għal waħda tifla darba waħda fis-sajf, ikunu i'hom li tgħallmu bl-ament id-*doggerels* ta' Humpty Dumpty li waqa' u tfarrak minn fuq il-hajt, ta' Little Jack Horner li qaġhad jiekol il-*Christmas pudding* f'rokna għalih, ta' King Cole, li għalkemm xih, kien baqa' ferieħi, tal-baqra belha li qabżet mill-qamar, ta' Miss Muffet li beżgħet mill-brimba u oħrajn li huma hekk hafna li ma jingħaddux. Ta' l-istess għamla, beju wiehed u iehor, huma n-*Nonsense Rhymes* ta' Edward Lear, pittur li kien l-iżgħar wiehed fost 21 aħwa u li sewwa sew mitt sena ilu fettillu joħroġ dak it-taqbil hafif tiegħu li l-lum, kif kien hemm min qal, sar bićća meħtieġa mill-edukazzjoni tat-tfal

3. Ara l-istudju ta' Robert Lynd fil-ġabra *An Anthology of Modern Verse* (London, 1925, Introduction pp. ix-xiii).

Ingliżi (4). Fost kotba oħra għat-tfal insemmu wkoll wieħed bit-Taljan fuq Pinocchio, ta' Collodi, li bħall-poeti l-oħra tat-tfulija, irnexxielu jzomm fil-kitba tiegħu dik is-semplicità u dak is-seher tan-*nursery*, niżel għall-livell ta' mohħ it-tfal u hares lejn id-dinja bin-nuċċali tagħhom.

Bħat-tfal Ingliżi, l-ewwel avventuri tagħna nghiduhom fil-versi. Tif-takar, ta' tfal li konna, kemm imrahna bi-immaginazzjoni tagħna, nir-għu l-mogħoż wara x-xita "biex il-mogħża ttina l-halib"; kemm fraħna aħna u sejrjn għal San Girgor "bit-tuttuwa ta' Sidor"; kif stagħgibna b'dak l-Anglu Bel'u li keilu "saqajh tal-fildiferru" jew bin-nanna li rajna "tilgħab il-boċċi" waqt li tkun "ix-xita u x-xemx". Iddendilna bil-ħsieb mal-kannizzata flimkien mat-tifel imqareb "i kiel l-għeneb mhux mis-jur", u ke'lna seba' mitt sena mmoru u t-tiegħ halli nieklu "frawli biz-zokkor u pastizzi tat-tigieġ". U x'biża' magħna meta smajna "Baqrambu! X'kilt il-lum?". Jonke'na kemm grejna wara s-Sultan li ħabat mat-tigan, li jrid il-bajd m'għand it-tigieġa, li trid in-nuħħa'a m'għand il-furnara, li trid il-flus m'għand l-istampier, biex sa fl-aħħar morna ntellgħu l-qannata mill-bir u nqatagħna l-habel ta' l-istoppa... u halliena qalbna sewda, imbikkmin...! Dawn trid tkun tife! biex tifhimhom—meta tikber ma tibqax taf x'jigifieri; imma fid-dinja tfal hemm daqs kemm hemm irġiel u sakemm jibqa' jkun hemm tfal dan il-logħob u dan it-taqbil jistgħu jinbidlu imma le jinqerdu.

Imma taħsbux li dawn ko'ħha hwejjeġ taċ-ċajt, jew xogħol ta' min m'għandux x'jagħmei biss. Għal hafna nies li jfittxu l-mera tal-ħajja ta' l-imgħoddi mhux biss fl-istampi u fil-karti u fil-palazzi qodma, dawn kollha huma dokumenti jitke'lnu ta' żmien l-imgħoddi li l-Istorja ma niżżletx, ta' ħajja li għaddiet bla hadd ta każ tagħha, medhijm kif aħna fit-taħbit tal-grajja nfittxu naqilgħu l-hobża ta' kuljum (5). Fi kliem ieħor l-istudjuż jilmaħ fl-għana u fil-kliem sempliċi ta' waqt il-logħob tat-tfal il-fdalijiet tal-forma tradizzjonali tal-ħajja tagħhom, li darba kienet tagħna, u f'dawn il-forom jara wkoll minn daqqiet drawwiet u twemmin, għanjiet u żifniet li darba waħda kienu tal-kbar imma mba-għad, mal-mixja tas-snin, mal-bdil tal-ħajja u tal-koltura fil-pajjiż, għad-dew minn fuq għal isfel—mill-kbar għal għand iż-żgħar—u hekk il-lum

4. Ara l-artikolu *Apostle of Absurdity* ta' James Dowdall fl-*Everybody's* tat-28 ta' Frar, 1948, p. 14.

5. Ara G. Pitre: *Saggio di Gioochi Fanciulleschi Siciliani*, Palermo, 1877, pp. 29, fil-kelmejn qabel *Al Lettore*.

ma nsibuhomx hlief fost it-tfal iż-żgħal. Ara kif fisser ruħu fuq hekk Lewis Spence, studjuż Ingliz: “*What have the rhymes to tell us when at last we penetrate their mysteries? Some of them have been found to refer to the shadowy divinities of ancient and forgotten religions, to kings half-mythical or to antique customs, partially remembered from the dark ages. If the results of inspection have scarcely enriched the sum of human knowledge, they at least reveal the manner in which scraps of popular belief become embalmed and are handed down from one generation to another*” (6). Studjuż iehor ta’ zmienna kiteb hekk fuq l-istudju ta’ dawn il-formuli u taqbil: “*Aussi l’étude de ces formulettes n’est-elle pas, comme tant de gens l’imaginent, une amusette indigne d’un savant; mais c’est une voie détournée, presque la seule que nous possédions, pour étudier le mécanisme de la formation de la mémoire et de la personnalité enfantines*” (7).

Il-ħajja tat-tfu’ija hija kollha kemm hi proċess ta’ imitazzjoni, u sew fil-kliem, kemm fil-logħob u fit-taqbil tat-tfal insibu tixbih qawwi mal-ħajja tal-kbar. Jekk iż-żgħar jieħdu gost meta nrikkbuhom fuq dhaħna “qużżużejt”. fil-logħob tagħhom “tal-mamà”, jew “ta!-knisja” jonkelha bid-dgħajjes żgħar ma jkunux hlief jagħmlu, fiċ-ċokon, dak li jaraw isir mill-kbar fid-dar, fil-knisja jew fuq il-baħar. Biex aktar nuru x’irridu ngħidu, nieħdu l-*vleġġa* u l-*iżbandola*. Fl-ewwel żmenijiet, qa-qabe! ma l-bniedem ivvinta l-ixkubetta u l-kanuni, kien jiġġieled bil-*vleġġ* niħxutin mill-qaws u bl-*iżbandola*. Fil-Kotba Mqaddsa naqraw li David qatel il-Ġgant Guliya b’gebla mwaddba bl-*iżbandola*, u sas-seklu XV il-qaws u l-*vleġġa* kienu għadhom jiġġieldu bihom l-eżeiċiti kollha ta’ l-Ewropa. X’sar minnhom il-lum? L-*iżbandola* narawha biss f’idejn xi tifel ragħaj biex ikeċċi l-bhejjem biha, u l-*vleġġa*, magħmula tal-*fildiferu*, bil-*lastiku* u bil-*balal* tal-*fildiferu* wkoll, jisparaw biha, bhala għodda tal-logħob, it-tfal għall-għasafar, għall-gremxul u għax-xaħmet l-art. Jiġifieri żewġ għodod tal-qirda ta’ zmien il-qedem il-lum saru ħwejjeġ ta’ logħob f’idejn it-tfal. U bhall fil-logħob, hekk ukoll insibu fil-formuli u fit-taqbil li huma s-sugġett ta’ dan l-istudju (8).

6. Ara l-artikolu ta’ Lewis Spence *Nursery Rhymes, fl-Everybody’s* tat-8 ta’ Frar, 1947, p. 14

7. Arnold Van Gennep: *Manuel de Folklore Français Contemporain* Vol. I, (1943, p. 162).

8. Fuq dan l-argument ara iktar fit-tul G. Pitre: *Giuochi Fanciulleschi Siciliani*, Torino-Palermo, 1883, pp. xxiii-xxxv.

Naqqas biċċa sewwa minn hajtek, u ilmah lilek innifsek tfajjel im-qareb, tinbex ix-xemx ghaddejj, tixxengel fl-art ma' shabek u tghid bil-kantabiena tas-soltu l-versi qosra li jibdw "Dghajsa galjotta". Il-kliem mat-tbandil itik x'tifhem li qiegħed tabilhaqq fuq il-baħar, u ta' tifel li int aktarx li dan biss taħseb meta tkarkar dawk l-erba' versi. Imma issa li kbirt erġa' għid f'qalbek dawk l-istess kelmiet u ieqaf aħseb ftit fuq kull vers. X'dehra ta' grajja Maltija jgħibulek quddiemek! Ix-xniebek u x-xwieni u l-galjotti li kienu jahbtu għal xulxin kull fejn "l-Insara qaddisin" jiltaqgħu mat-"Torok kanalja" fuq il-baħar, jerġgħu jħammru bid-demmu tat-taqbida, u jekk tibqa' taħseb ftit iehor għandek mnejn tiftakar f'dawk l-imsejtna nies li waqgħu lsiera, intrabtu mal-bank tal-qaddiefa l-is-sawt ta' l-arguzin iċaqcaq fuq l-għera ta' daharhom mis'uh. Dawn huma d-dehriet ta' hajja nofsa minsija li misserijietna għaddew minnha u li l-ium insejnleha, hliet f'dawn l-erba' versi li t-tfal tagħna jgħidu, fejn tinsab miġbura l-qalba tal-grajjiet qalila li kienu jgħixu misserijietna l-qodma.

Fin-Nri. XXI, XLII u XLVI (10) insibu l-versi (1) u *n-nannu daħal gos-siegh* u (2) *iqdimha u busha*. Mit-test tat-taqbila Nru. XXI nieħdu li n-nannu daħal gos-siegh biex ma jhossx il-bard. Li dari kien jagħmel ksieħ iktar nafuħ mill-qaw' "Marzu Marzelli, jahraq il-moxt u r-rixtellu", i.e. kien jagħmel hekk ksieħ f'Marzu li misserijietna, li ma kienu jfidlihom aktar xi jqabbd, kienu saħansitra jkebbu għas-shana żewġ biċċiet min-newl li kien il-għajx'en tagħhom. Imma li kienu jidh'u gos-siegh jidhrilna li ma jistax ikun għax is-siegh żgħir wisq biex jesa' bniedem. Biss l-idea li jidh'u f'xi baġa żgħira għali-kenn ma tidhirx imbiegħda wisq minn dik il-leggenda li jgħidu hawn Malta fuq Kristu, meta ltaqa' ma' mara li kienet hekk fqira li l-ujjedha kienet iżżommhom ilkoll taħt il-lenbija għas-shana (9). U ftit ilu wieħed tabib qalli li f'raha! im-

9. Ingib din il-leggenda kif smajtha mill-Munxar, Għawdex:—

"Darba Kristu kien għaddej mit-triq u kien hemm mara kellha hafna tfal. U dat-tfal kienet iżżommhom taħt il-lenbija għax kienet fqira wisq u ma kellhiex xi ilibbshom.

Meta kien għaddej Kristu hargithom minn taħt il-lenbija u ressqithom quddiem l-Imghallem. U Dana tahom it-talenti, 'il min tah sengħa u 'l min tah oħra biex jaqla' x'jiekol biha.

Imbagħad kien għad baqagħilha erbat itfal li, billi kienu mahmuġin u mgat-tgħin iktar mill-oħrajn, halliethom taħt il-lenbija. Qaltu: "Sinjur, jien għad baqagħli tfal taħt il-lenbija". U l-Imghallem qalilha: "Dak thabbatx rasek. Dawk jgħixu ma' l-oħrajn".



biegħed f'dawn il-gzejjer darba sab wiehed ibati bir-rewmatizmu qieghed għas-šhana ta' niżbia! Dwar il-vers *igdimha u busha* xejn ma għandna naħsbu li din hija kontradizzjoni. Min jisma' sewwa x'igħid il-Malti jifhem li fit-twemmin qadin tagħna l-Maltin "min jigdmek iħobbok". Jiġifieri, dik l-omm li donnha tkun tidher tigdem lit-tarbija tkun, fis-sewwa, qed tħobbha. Għalina "min joqros jobghod", u bħal m'hemm fil-vers li semmejna, gidma u bewsa t-tnejn ifissru mhabba.

Eżempju iehor qabei ngħaddu għal haġa oħra. Ftit huma dawk li qatt ma raw jew semgħu t-tfal tagħna jil'agħbu fit-triqat il-logħba tal-kavaliier "in giro in giro ngella". Sigħat shaħ jehdew it-tfal f'din il-logħba, imma għalina, barra li hi logħba, għandha tifsira wisq aktar ta' siwi. Jekk tixtarr sewwa l-kliem li jgħidu t-tfal f'din il-logħba ssib li qabel il-kavaliier kien hareġ idur *il-paxxatore*. Min hu dal-paxxatore? Huwa l-ambaxxatur (It. ambasciatore) li, bħall-buttab fiż-żwegijiet Maltin, telaq quddiem ifaħħar lil-kavaliier mat-tfalja sabiħa li l-kavaliier kien xtaq b'għarusu tiegħu. La tifhem dan mhix haġa tqila tagħraf f'din il-logħba l-fdal tal-ħajja u d-drawwiet kavaliiereski ta' dari. Issa din il-logħba hija mxerrda hafna fl-Ewropa u jaħsbu li mmissja minn drawwa Ċeltika. Pitrè jikteb hekk fuqha: "*Il giuoco dell'Ambasciatore, così ovvio in Italia, in Aibania, Spagna, Portogallo, Francia e altrove, ritrae da un antico uso celtico, che dura pur sempre fra i Bretoni, e che probabilmente fù in Italia. Esso riproduce, al vivo, tutta una chiesta nuziale alla maniera celtica per la gran parte che nelle nozze assume l'ambasciatore, sebbene la chiesta stessa, in genere, e le danze che la conchiudono siano conformi a tutto il rito europeo*" (10). L-istess kittieb igħidilna li, għalkemm il-logħba ma qabdetx għeruq fi Sqallija, f'Palermo kienet popolari hafna fl-iskejjeġ privati. Ma nistgħux ingħidu jekk il-logħba tagħna taqbelx jew le fl-irqaqat barra milli fl-idea, biss bir-riħ tagħha nistgħu ngħidu li f'Malta għandna wkoll fit-tradizzjoni tagħna tiffkura ta' dik il-ħajja kavaliiereska li f'pajjiżi oħra ħargu minnha jew inbnew fuqha l-poemi kbar, il-*Poema del Cid* fi Spanja, il-legġendi ta' King Arthur fl-Ingilterra, il-*Chanson de Roland* fi Franza u, wara hafna, l-*Orlando Furioso* fl-Italja. Tassew li hemm qabza kbira bejn dawn ix-xogħlijiet kbar u l-logħba li jil'agħbu t-tfal Maltin, u barra hekk anqas nistgħu ngħidu li hawn Malta fadlilna t-tiffkura fost il-poplu ta' dawn il-qalbierna li semmejna, bħal-

10. G. Pitrè: *ibid.* p. xxxviii.

ma għadha sħiħa fi Sqallija fit-tijatrini tal-poplu; biss jibqa' minnu li sew id-djalogi tal-logħba Maltija u kemm ukoll il-poemi l-kbar huma mibnija fuq is-sens immaginattiv u romantiku tal-bniedem li nfirex ma' l-Ewropa koilha, u, kif ma setax jonqos, wasal ukoll hawn Malta.

Xi ftit mit-taqbiliet li sa ngħibu huma formuli li bihom isir il-għadd qabel ma jibda l-logħob. Fuq min tiġi l-aħħar sillaba jibda hu jonkella "joqgħod qattus" skond il-logħba xi tkun (Ara Nru. XLI (1-5)). F'dawn kif ukoll f'taqbiliet oħra, insibu xi kelmiet li ma niltaqgħu magħhom imkien iehor fil-Malti. Diġa semmejna darb'ohra l-ke'lma *wituta* (11), li hija d-diminuttiv ta' *wita*, forma grammatikali li għoddha spicċat fil-Malti tneħħi kelmiet bħal *zaqquqa*, *ċkejkuwa* u *qarnuna*. Hemm ukoll kliem li, sa fejn nistgħu ngħidu, ma jfisser xejn u qieghed hemm għar-rima biss. Hekk il-kelma *koċċi* (Nru. XIX), bla sens, taqbel ma' *boċċi*; u l-istess *ċentna* (Nru. XLVII (15)) ma' *mentna* li huwa isem ta' ċimiterju n-naħa ta' l-Imqabba: *tura* (Nru. XLVI) ma' *ghabura*, nagħġa ta' sena, li l-plural tagħha *għebejjer* niltaqgħu miegħu bħala kunjom Malti. Barra minn hekk tolgotna fihom ir-rima interna fl-ewwel vers ta' xi taqbiliet, donnu biex iktar jiġbdu lil min ikun jisma' Hekk għandna strofi li jibdw b'dawn il-versi: *paċi kulaċi* (Nru. IV), *sinna basinna* (Nru. V); *solluzzu buzzu* (Nru. VIII); *ċallas ballas* (Nru. XLVI), *una peduna* (Nru. XLVII (15)); *Calleja hobza nejja* (Nru. XV) u oħrajn. Issa biċċa minn dan il-kliem mhux la kemm tifhmu. Ngħidu ahna *kulaċi* x'għandha x'taqsam ma' *paċi*? Kul ma nafu li Għawdex, il-Munxar, hemm Triq Kulaċi, u għalhekk aktarx li kien xi kunjom il-lum mejjet. *Basinna*, bħal *Businna*, smajnieh bhala laqam; *ċallas ballas* hu għidut, ifisser ta' kafkaf, imma *solluzzu* ma nafx għax għandu jkun *buzzu* jekk mhux biex jaqbel biss.

Taqbil iehor għandu l-ewwel vers magħmul minn zewġ kelmiet qishom l-istess waħda, imma mibdula xi ftit jew miżjuda. Hekk għandna *banri bannożzi* (Nru. III), *Tat-Tila Tula* (Nru. XXIII), *Dura Durella* (Nru. XXXIII), *Tanga Tanguna* (Nru. XLII), *Kola Kola* (Nru. XLIII), *Johannie Gonta* (Nru. XLVII (4)), u oħrajn. Xi studjużi jaraw f'dawn il-kelmiet jixxiebhu l-paralleliżmu ta' l-ideat li nsibu fil-poeżija orjentali (12).

Ma ninsewx insemmu li r-rima f'dan il-għana tat-ffulija hija aktarx

11. Ara *Lehen il-Malti*, 1945, p. 72.

12. G. Pitrè: *ibid.*, p. lxii.

imbewwsa, għalkemm hemm ukoll ir-rima alternata. Il-versi, imbagħad, huma ta' kull daqs. Fit-taqbiliet twal issib bħal xejra biex l-aħħar kelma tal-vers tkun ukoll l-ewwel kelma tal-vers li jmiss. Hekk għandna versi bħal dawn :

- I. Il-qattus girifli denbi,  
Denbi ravjula.....  
(Nru. XXVII)
- II. Ar'min hu għaddej,  
Għaddej Ġesù Bamin.....  
(Nru. XXXIX)
- III. B-Kappilian ma riedx iġhammdu,  
Iġhammdu bil-fors.....  
(Nru. XXXI)
- IV. Mar jixtrili kwart trumbuni,  
Trumbuni jitrumbunjaw.....  
(Nru. XXXVII)

Imma l-aktar li narawh dan fil-ġrajja tas-Sultan li habat mat-tigan (Nru. XXXIV), fejn l-ewwel kelma ta' kull vers hi l-aħħar kelma tal-vers ta' qabel. Din il-ħaġa nsibuha wkoll fit-talb tal-poplu u, iktar bid-dieher, fil-ġhana ta' fuq il-kitarra, fejn waqt it-taqbil il-għannejja jaqbd u kull min imissu l-aħħar vers li jkun spiċċa siehbu, u fuqu jswawru għanja oħra li jgabbli huma dak il-hin stess.

Niltaqgħu wkoll ma' xi taqbila li għandha minn Kliem ir-Riqi. Niehdu n-Nru. VIII, li l-omnijiet iġhidu meta t-trabi jaqbadhom is-sulluzzu. Fiha nfisha din mhijiex blief ġabra ta' kliem biex bihom tiskongra u twaqqaf is-sulluzzu li jkun qed ikidd it-tarbija. L-istess bħal meta, biex inehhu l-ħzieża, iġhidu :

Hzieża, hzieża,  
Mur għand ommok  
Il-moqżieża.

jew, bħal meta, għall-uġiġh l-għajnejn, ingħidu ahna, il-qarnita, tisma' :  
Santa Margerita  
Nehhi l-għabra u l-qarnita.

Taqbil tat-tfal bi fdalijiet ta' skunġrar u riqi nstabu kullimkien. Pitrè jsemmi li Eug. Rolland, fil-ktieb tiegħu *Rimes et Jeux de l'Enfance* (Paris, 1883), semma kanzunetta tat-tfal minn Sologna li sal-bidu tas-Seklu Dsatax kienet formula ta' skunġrar, u li l-istess Rolland fuq hekk

wasal biex jemmen "*que beaucoup de formulettes enfantines sont d'anciennes incantations*" (13).

Minn dan li għedna s'issa jista' jkun hawn min jahseb li l-għanjiet u t-taqbiliet li għarna huma kollha godma hafna. Imma mhux hekk. Hemm minnhom li nistghu ngħidu li huma ta' żmienna. Xejn mi' għandna għax nistagħgħbu li l-lum għadu qed jinbelaq il-folklore, il-għaliex dan jinbidel biss jista', imma jmut le. Jiġifieri għalkemm il-qadim jintesa, sakemm it-tfa' u l-kbar jibqagħlhom l-immaginazzjoni u jibqgħu mahkumin mill-biża' u jemmnu fin-niket u l-ferh ta' hajja, daqshekk iehor jibqgħu johlqu u jswawru għanjiet u taqbiliet godda, twemmin u superstitizzjonijiet godda. Mela kull haġa għdida tista' tohloq il-folklore tagħha. Ta' din il-għamla huma t-taqbiliet tat-tfal fuq in-numri, u l-ittri ta' l-alfabet. Qabel ma t-tfal bdew imorru u jitgħallmu l-iskola ma setgħux iqabblu fuq *l-a, b, c*, jew fuq *is-surmastru bil-barjola* u *s-sinjora pulcinella* (Nru. X). L-istess jiġri l-lum. It-tfal tagħna jafu jaqraw u jiktbu bl-Ingliż u għalhekk idabbiu kliem jew versi bi-Ingliż li magħhom iqabblu kliem u versi Maltin. Eżempju ta' dan insemmu dik it-taqbila li tibda *Ain't she sweet!* (Nru. XLVII (2)).

Mit-tixbih li nagħtu taht it-taqbiliet Maltin naraw kif l-istess ideat nisslu għanjiet tat-tfal li jixblu il tagħna f'pajjiżi oħra. Għalkemm dan it-tixbih kien ikun aktar minni li kieku ġew f'idejja xogħlijiet iktar bħal dak ta' Pitre *Giunchi Fanciulleschi Sicilianj* (1883), mill-ftit varjanti baranin li ngħibu naraw li għall-istudju komparat tal-folklore Malti rridu qabel xejn infittxu t-tixbih li hemm bejn dan u dak tax-xtajta mis-Sirja sa l-Eġittu, mill-Eġittu sal-Marokk u Spanja, u fil-gżira ta' Sqallija. Billi l-għadd tax-xebh li naraw ma' ta' Sqallija huwa ikbar mhux b'daqshekk ifisser li minn dejjem kien hekk. It-taqbil li għarna f'dan l-istudju huwa kulma wasal għandna l-lum; imma billi dax-xogħol hadd ma daħal għalih qabel kulma nistghu nagħmiu huwa li nqisu din il-gabra bħa' l-aħbar saff li żdied mat-tradizzjoni Maltija. Qabel dan kien hemm għanjiet oħra li t-tfal tagħna kienu jgħidu u li biż-żmien intesew. U billi l-kurrenti ta' l-istorja tagħna tnisslu mill-Lvant, fejn l-ewwel il-Feniċi u l-Kartaginiżi u mbagħad l-Għarab tferrxu lejn il-Punent, biex tftitex il-fdalijiet tat-twemmin li ġarrew magħhom kull fejn marru trid timxi fuq ir-rotta li hađu huma bħalma mbagħad, fi żmien eqreb lejna, irridu nersqu

13. Pitre: *Ibid.*, p. xxvii.

lejn Sqallija, li minn żmien il-Gharab għal bosta sekli garrbet l-istess taq-lib, bejn wieħed u ieħor, li garrabna ahna biex fiha nsibu analogiji mat-tradizzjonijiet tagħna.

↗ L-ikbar rabta mal-*canti fanciulleschi* ta' Sqallija narawha fir-ritmu u l-metru tat-taqbil. Imma mbagħad dan l-istess metru nsibuh fin-*nursery rhymes* Ingliżi, kif ukoil fil-ftit varjanti Franciżi u ta' pajjiżi oħra li rnexxielna nsibu. Jiġifieri f'din il-ħaġa aktarx issib li l-kant tat-tfal huwa kollu xorta kullimkien. /

Ħaġa li toqtok hija kif il-kliem ta' xi taqbil jidher qlib, kelma b'kelma, ta' oħrajn Sqallin. L-iktar li jidher dan fin-Nru VIII. Biex infissru dan hija ħaġa tqila. Ghax jew ikollna ngħidu li min ġiebbhom Malta kien jaf biżżejjed Malti biex qalibhom sewwa, bla taħsir ta' kliem Sqalli, jonkelha li qalhom li xi haġġ Malti li jaf bl-Isqalli li mbagħad qagħad jaqlibhom bil-Malti. Imma b'hekk ma nħollux il-għoqda. Il-lum qed naraw li t-taqbiliet Ingliżi, tat-talkies u mħumiex, li daħlu fostna bil-Malti ma nqalbox mill-Ingliż inuma saru bi kliem u fhebijiet li mhux dejjem jaqblu ma' l-oriġinal, biss dejjem kif titlob il-widna Maltija. Hemmu mbagħad taqbiliet oħra li ssibhom Malta (Nru XLI u XLVIII) li l-kliem tagħhom għandu mill-Isqalli u ma jidhrux fil-gabriet Sqallin li ġew f'idejna. Jekk ma ssibhomx Sqallija, jista' wieħed iqishom bħala formazzjoni lokali fuq widna barranija.

Mhux ħaġa hafifa tgħid kif daħlu Malta t-taqbiliet tat-tfal Sqallin. Mill-hafna teoriji l-aktar li tista' titwemmen hija dik li ġiebbhom magħhom il-qaddejjja nisa Sqallin li kienu jidhlu mal-ghonja Maltin. Nafu li dawn, fi żmien l-Ordni, amhabba l-ħmerijiet ta' moħħ il-Kavaleri li ma redux iġharfu n-nobbli Maltin, kienu jmorru Sqallija meta tkun sa titwieded tarbija u jerġgħu lura Malta wara żmien. Mhux għageb li kienu jgħibu magħhom il-qaddejjja Sqallija. U din, billi tad-demmu u l-laħam, kienet wara żmien tithallat hawn Malta, fejn tkun tgħallmet xi ftit bil-Malti wkoll, u għallmet mbagħad 'l uliedha t-taqbil li kienet tgħid hi meta kienet żgħira, biss b'libsa ftit jew wisq Maltija. Ma' dan in-żidu li billi ż-żgħir dejjem jixtieq jagħmel bħall-kbir, seta' gara li n-nisa tal-poplu ż-żgħir kienu jagħmlu hilitom kollha biex uliedhom jitgħallmu l-istess għana li kienu jisimgħu l-qaddejjja Sqallija tgħid lil ulied il-ghonja. Hi kif inhi, daħlu hawn Malta, xterdu fost il-poplu ż-żgħir u iktar ma jmur iktar bdew jitgħawġu u jizziedu sa ma l-lum waslu għandna b'libsa iktar Maltija milli Sqallija u trid tkun tassew qrajthom u stu-

djajthom sewwa biex issib it-tixbil li behsiebna nuru f'dan l-istudju. Għandna nifhmu li sakemm dahlu u qabdu l-egħruq sewwa hawn Malta nessew u qerdu għal kolloq taqbil iehor iktar qadim li t-tfal Maltin kienu jgħidu qabel. Għax xort'ohra ma tistax tifhem kif Malta kien hawn żmien meta t-tfal ma kenux jilagħbu u ma kenux ikantaw waqt il-logħob tagħhom. Biex ikun hekk, it-tfal iridu ma jkunux tfal; iridu jkunu jew morda jew xjuh qabel iż-żmien. Fi żmienna qegħdin naraw logħob u taqbil Ingliż diehel Malta fost uliedna, u bil-ftit il-ftit inessi u jeqred dak ta' qablu—dak li ahna għarna hawnhekk, għalkemm għad fadal hafna x'jिंगabar. Niftehmu. Kif għarthom, dawn it-taqbiliet ma jingharfux fi Sqallija, għax bħall-kliem barrani li jkollu joqgħod għall-widna u l-għamla Maltija meta jidhol Malta, hekk ukoll dawn kellhom joqgħdu għat-tibdil koll'u li l-immaġinazzjoni tat-tfal tagħna xtaqet tagħmel sakemm tathom lewn Malti bi kliem li jafu u jifhmu kulhadd.

Hemm taqbiliet ohra li jidhru ċar li mhumiex ta' nisel barrani. Meta naqrawhom sewwa naraw li ma setgħux twieldu post iehor barra minn Malta. Nagħharfuhom li huma Maltin (1) jew għax il-qofol tat-taqbila jkun xi isem ta' post f'Malta jonkella isem jew kunjom Malti (Ara Nri. XII (13), XIII, XIV, XVI, XXXVIII); (2) meta t-taqbiliet ikunu qosra, b'żewġ versi biss, u s-sens kollu jkun marbut ma' kelma Maltija fl-ewwel vers (Ara Nru. IX (i-xxi)); (3) meta t-taqbila tkun mibnija fuq xi incident li għara Malta biss (ara Nru. XXVIII fuq l-i'bies fil-knejjes). Imbagħad hemm oħrajn li jidhru li saru biss biex it-tfal jgħidu gost bit-taqbil ta' kelma ma' ohra—qisu biex iharrġu l-widnejn għall-hsejjes tal-kliem Maltin. U dawn ukoll nistgħu nqisuhom bhala ta' nisel Malti.

Nghid xi haġa fuq kif ingabar il-materjal ta' dan l-istudju. L-ewwelnett kien hemm xi ftit taqbiliet tat-tfal miġbura minn H. Stumme li deher fil-ktieb *Maltesische Studien* (Leipzig, 1904), u xi wahdjet 'il hawn u 'l hinn fix-xogħlijiet ta' L. Bonelli (14), A. Preca (15), Patri Magri (16) u A. Cremona (17). Imma dawn kienu ftit wisq. Hassejt li hawn wisq aktar x'jिंगabar kieku wieħed jidhol sewwa għal dax-xogħol.

14. Ara *Saggi del Folklore dell'isola di Malta* (Palermo, 1895) u *Il Dialecto Maltese* fis-Supplementi ta' l-*Archivio Glottologico Italiano*—Torino (1891-1907).

15. A. Preca: *Malta Cananea*, 1904.

16. Patri M. Magri: *X'Jghid il-Malti* (1925).

17. A. Cremona: *Weather and Husbandry Lore in the Isles of Malta*, fl-*Archivum Melitense* (Vol. VI, No. 1).

F-ewwel bdejt biex ftakart u niżżiit dawk il-ghanjiet u t-taqbiliet li jiena, flimkien ma' shabi tfai, kont inghid waqt il-iogħob fiż-żewġt irhula ta' Hal Tarxien u Hai Luqa. Imbagħad, fl-1942, bdejt inżid malli kelli billi nniżżel il-kliem tat-taqbil waqt li t-tfal ikunu jghiduhom fil-logħob. Mal-hidma tieghi żdiedet dik ta' hafna iħbieb tieghi li kitbuli jew qaluli dak li baqghu jiftakru minn tfulithom. Fost dawn nixtieq insemmi s-sinjorini ahwa C. u M. Veila f'Malta u M. Micallef u M. Vella f'Għawdex, il-Prof. Mgr. P. P. Saydon, Dr. G. Galea, Patri V. Barbara, Dr. A. Cachia Zammit, is-Sur G. Borg u s-Sur P. Borg. Lil dawn kollha niżżi-hom ħajr tal-ghajnuna li tawni.

L-isem tal-post li jidher taht kull taqbila juri fejn smajtha, jonkella fejn joqgħod jew kien jismagħhom ighiduha min kitibhiehli. Jekk tigbor-hom flimkien dawn il-postijiet jagħmlu biċċa sewwa minn Malta u Għawdex: i.e. il-Belt, B'kara, Hal Tarxien, Hal Luqa, iż-Zejtun, iż-Żurrieg, il-Birgu, Hal Qormi, Bormla, Hal Lija u Tas-Sliema f'Malta, u r-Rabat u l-Munxar f'Għawdex. L-ikbar għadd, imma, ġie minn Hal Tarxien, Hal Luqa, B'kara u l-Belt.

Ii-ghana u t-taqbil ta' dil-ġabra huma meħudin minn tfal ta' kull klassi soċjali: għonja u fogra, tal-bliet u tar-rhula. Nistgħu ngħidu li huma l-wirt tal-poplu ż-żgħir, għaliex ukoli meta smajthom minn tfal puliti, sibt li kienu tghallmuhom jew m'għand tfai obra jew m'għand sefturi, eċċ. Hallejt barra dawk li jidhirli li huma xogħol ta' nies ta' l-iskola, eż. it-taqbila li tibda "Jisbah Toninu jibki kuljum", li kienet darba fi ktieb ta' l-iskola. Hallejt barra wkoll xi oħrajn li ma jghoddux għall-istampa. Qagħadt attent kemm stajt biex ma ndaħħalx taqbil li ma jkunx magħ-ruf mal-ġira f'iktar minn post wiehed.

Fil-klassifikazzjoni mxejt fuq il-motivi li l-aktar jidhru li influwen-zaw fit-tiswir tal-ghanjiet. Ngħidu ahna, dawk kollha li jtkellmu fuq it-taqbil ta' l-ajru, fuq ix-xita u x-xemx, jew ix-xita u r-ragħad, ġibthom wara xulxin; ressaqt ukoll fejn xulxin dawk li fihom jidhol xi djalogu; dawk fuq numri u kunjomijiet, dawk li jghiduhom biex "min jiġi jibda", oħrajn li jidhru b'ia sens, eċċ.

Fejn jeħtieġ nagħti tifsir fuq xi kliem jew twemmin nofsu minsi, jonkella, fejn sibt xi haġa fixxiebaħ f'pajjiż iehor, ingib il-varjanti kif ġabarhom haddiehor barra minn Malta. Fl-aħħarnett, għalkemm dan il-ghana u taqbil jagħmel sehem mill-wirt ta' logħob it-tfal Maltin, deherli li jkun aħjar li nistudjawhom u ngibuhom għalihom u nħallu l-logħ-

biet, bid-deskrizzjoni tal-ghodod tal-loghob, għal studju ieħor fuq hekk biss. It-tama tiegħi hija li xi hadd mill-qarrejja jithajjar jiġbor huwa wkoll taqbil bħal dan mill-ibbiet u rbulat tagħna, u hekk iżid ma' dak li għadni jien qabel ma jilbaq jintesa u jmut għal kollox fost it-taħwid u l-ghaġġa tal-hajja ta' l-lum. Heġa obra li hi tassew meħtieġa hija li l-mużika ta' dawn it-taqbiliet tinkiteb biex hekk jista jimbada wkoll l-istudju u l-għbir tal-mużika popolari Maltija.

U b'din is-sejha nġhadu issa għall-gabra nfisha, li turina aħjar id-dinja ta' tamiet u hajjiet qodma li hija d-dinja tat-tfal Maltin, id-dinja li darba waħda kienet tagħna wkoll bħalma l-lum hi ta' wliedna u bħal ma għad tkun ta' wlied uliedna sakemm it-tfal jibqgħu tfal.

## I

Meta t-tarbijta tibki, ixengluha fuq l-idejn u jghidulha biex tiskot:

Indi, indò!  
Digli digli ndò!  
Libsa bajda bil-pantòr,  
Nahsilhiekk, nġhaddihiekk,  
Nibagħthiekk ma' Vitor.

(B'kara).

Din li ġejja hija varjanti:

Ton eiklinton!  
Libsa bajda bil-pantòr,  
Nahsilhiekk, nġhaddihiekk,  
Għall-festa ta' San Ġirgor.

(Zejtun).

## TIXBIH

Qb. għall-ewwel żewġ versi u għar-ritmu din li ġejja, li jien smajt Malta imma tidher rhyme Inġliża:

Samsindon Samsindon!  
Samsin digla digla ndò,  
Mary Mary had to walk  
To the barber's shop.  
Yes I know, yes I know,  
Yes I know know know know!  
(Valletta).

## II

Bonelli fid-*Dialecto Maltese* (Arch. Glott. It. Suppl. 1907, p. 31) isemmi li meta jgħegħdu lit-tfal Maltin fuq irkob-bejhom u jgammsumhom, il-misserijiet u l-ommijiet iġhidulhom:

Harra, harra,  
San Ġirgor!  
Bit-tuttuwa ta' Sidor,  
Harra hej! Harra hej!

## TIXBIH

L-istess drawwa li jgammsum t-trabi biex bħal kieku qegħdin fuq iż-żiemel tinsab fi Sqallija, fl-Italja kollha u f'hafna pajjiżi obra wkoll. It-taqbila li jghidu Sqallija tibda bil-kelmiet *Mmè, mmè, mmè* u fis-sens ma taqbelx ma' tagħna, imma l-varjanti Taljani li jagħti Pitre fil-*Giunchi Fanciulleschi Siciliani* (Torino-Palermo, 1883, pp. 51-55) għandhom mit-taqbila Maltija mhux biss it-tixbih f'xi kasma imma fil-ħsieb, Hekk f'Biceglie:

A cavall a cavall  
E lu Re de Portugal  
Che ti port la trumett  
Bu bu cavallett...



F'Napli jghidu hekk:  
 Arri arri, cavalluccio,  
 Ce ne iammo a Marcugliano  
 C' accattammo nu bello ciuccio,  
 Arri arri, cavalluccio.  
 Arri arri,  
 Zi monaco va a cavallo,  
 E lu ciuccio nun puteva,  
 E zi monaco s'accedeva.

Waqt li fi Pratovecchio, fil-Casentino,  
 it-taqbila tibda hekk:

Arri arri, cavallino,  
 Piglia la soma e va al mulino,  
 Il mulino è rovinato,  
 Il mugnaio s'è impiccato.....

Arnold Van Gennep, fl-ewwel volum tal-  
*Manuel de Folklore Français Contemporain* (1943, p. 161) iġib din it-taqbila Ka-  
 talana li tixxiebah:

Arri, arri horriquet  
 Que demà irem à Céret  
 De Céret à la montanya  
 Bisca, bisca Paranya  
 De la montanya al montanyo  
 B'sca, bisca Paranyo.

### III

#### BANNI BANNOZZI

Meta lit-tarbija jehdulha jdejha u jhab-  
 btuhomlha ma' xulxin qisha qieghda ċċap-  
 ċap iġhidulha "Aghmel bannozi" u jzi-  
 du dit-taqbila:

Banni bannozi,  
 Gej it-tata' gej,  
 Bil-pastizzi u bil-habbtej',  
 Kollox ghal ..... (isem it-tarbija)  
 U ghal... (isem iehor) xej'.

(Tarxien).

Mill-Belt smajtha xort'ohra:

Banni bannozi  
 Gejja gejjja Nozzi,  
 Nozzi ta' hdejna  
 Pappa bil-gbejna.

(Mandraġġ).

Fil-kopja tal-ktieb tal-Pitrè li semmeja-  
 na, li tinsab fil-Muzew, fejn il-kliem Sqal-  
 li tal-*Manu Manuzzi* hemm bil-lapeš mik-  
 tubin dawn il-versi, kitba ta' Prof. Temi  
 Zammit, li huma varjanti bil-Malti tat-

tnejn li ġibna fuq:  
 Bani bannuzzi  
 Gej il-papà,  
 Iġib il-biskuttini  
 Jaghmilhomlu fil-fardal.

#### TIXBIH

Qb. ma' dawn il-kelmiet Sqallin tal-  
*Manu Manuzzi* li jaghti Pitrè (p. 48),  
 i.e.:

Manu manuzzi  
 Pani e ficuzzi  
 Veni lu tata  
 Porta la 'mprua  
 'Nta la cannata,  
 E *Totò* (jew isem iehor) si mbriaca  
 Olè!

Varjanti ohra Sqallija tkompli hekk  
 wara t-tieni vers:

.....  
 Veni lu tata  
 Porta 'i cusuzzi  
 Nuàtri nn' 'i manciamu,  
 E a *Totò* 'un cei nni damu.

Qb. ukoll għall-hsebijiet dawn it-taq-  
 biliet Ingliżi (Leon Kellner: *Nursery  
 Rhymes*, Leipzig, 1917, pp. 39, 45).

- i. Baby shall have an apple,  
 Baby shall have a plum.  
 Baby shall have a rattle.  
 When daddy comes home.
- ii. Clap hands! Clap hands!  
 Till daddy comes home;  
 Daddy's got money,  
 And mammy's got none.
- iii. Clap hands! daddy comes.  
 With his pockets full of plums.  
 And a cake for Johnny!

### IV

#### PAČI KULAČI

Għal kull haġa ta' xejn it-tfal jitlew-  
 mu u jerggħu jagħmlu hb'eb bejniethom.  
 Meta jkunu miġġoldin ikunu *bič-čiera*.  
 Iż-żgħira: biex jintrabtu u jzommu l-kelma  
 flok jahilfu jagħmlu *bežqa u xagħra*, i.e.,  
 wiehed minnhom jaqta' xagħra u fuqha  
 jixhet ftit riq minn haġqu u dan jiswa  
 biex dak li jkun ma jergax lura minn

kelmtu ghax inkella jrid jerga' jwahhal ix-xagħra fejn kienet u jilgħaq ir-riq, kif iġhidu t-tfal. Biex jerggħu jsiru hbieb, i.e., *jagħmlu paċi*, idawwru s-seba' ż-żgħir ta' l-id il-leminija ma' ta' xulxin u jgħidu:

Paċi kulaċi  
 Il-Madonna fuq rasi  
 Kristu jahbini  
 U l-Madonna ssibni.

(Tarxien).

Ma' dawn hemm min iżid żewġ versi oħra; i.e.:

Kristu fuq l-altar  
 Qed ibierek it-tfal żgħar.

(Birgu).

Il-Belt (Valletta) smajtha hekk:

Paċi kulaċi  
 Il-Madonna fuq rasi.  
 Ġesù fuq l-oħrajn  
 Qed ibierek dawk it-tfal.

Stumme (*Maltesische Studien*, Leipzig, 1904, p. 65) jagħti dil-varjanti:

Paċi ma' paċi  
 Madonna fuq rasi;  
 Madonna taħbini  
 U Kristu jgħattini.

## V SINNA BASINNA

Kulhadd jiftakar kemm kienu jibzghu għalina niesna fi tfulitna biex snienna ma jaqgħux. Kienu jgħidulna biex ma neklux helu ghax inkella snienna jaqgħu, jew kif konna ngħidu, *jikilkomlna l-ġur-lien*. U jekk imbagħhad taqgħalna, jew aħjar, naqilghu xi sinna, konna noqogħdu b'seba' għajnejn fejn inhallu s-sinna maq-lugħa ghax dik meta tmut trid issibha. U kienu jgħidulna biex niżirgħuha f'qasrija balli tinbet u terġa' titlalna oħra. Ara dan kollu kif inhu miġbur f'dawn l-erba' versi:

Sinna basinna  
 Bajda halib;  
 Oqgħod fejn sa nqiegħdek  
 Meta mmut niġi għalik!

(Zurrieq).

## TIXBIH

Ma rnexxilix insib taqbil ta' xi pājjiż iehor li jaqbel ma' tagħna. Biss fi studju sabih ta' J.D. Rolleston, M.D., F.R.C.P., F.S.A, jismu *The Folla-Love of Toothache*, li deher fil-*British Dental Journal*, Vol. LXXVIII, No. 8 (1945, p. 225) grajt li fid-distrett ta' Brandenburg wara li jaqilghu sinna jagħmluha taht ġebła waqt li jgħidu kelmiet li jfissru hekk bil-Malti: "Ġurdien, ja ġurdien, Agħtini s-sinna tal-hadid, U jien intik tiegħi tal-għadam".

Fi Franza ssib ukoll hafna twemmin u drawwiet li għandhom x'jaqsmu mas-sniem. Van Gennep iġhidilna (op. cit. p. 152) li l-aqwa drawwa hi li l-ewwel sinna li taqla' m'għandekx tarmiha ghax inkella s-sinna l-ġdida titla' hażina jew ingħawga. Għalhekk jieħdu hsieb jerggħuha f'kaxxa li tista' tinheba, jew, aħjar, jaharquha. Fil-Alvernja jqiegħduha fil-fonti ta' l-ilma mbierek fil-knisja biex ikunu jistgħu jsibu s-sniem kollha fil-Qawma ta' l-imwiet. Fil-Gaskonja l-ewwel sinnet jiwew biex ikeċċu l-ġrieden bihom. waqt li jgħidu xi taqbil.

Fil-Marokk meta t-tfal jaqilghu l-ewwel sinna jkebbuha f'biċċa għażel flimkien ma' ftit melh, u ta' min tkun is-sinna jixxetha go bir u jgħid: "Ja *genie* (qisu hares, spirit) ta' dan il-bir, Nagħtik snientj ta' hmar, Tini lura sinna ta' għażżiela". U jekk issaqsi lil xi tifel x'għamel bl-ewwel sinna li jkun tella', iwiegħbek "Dah el firan", i.e. haduha l-firien. (Vide Doctoressa Legey: *Essai de Folklore Marocain*, Paris, 1926, p. 112).

## VI QAQLEMBUTA

Caqlembuta hija dik it-tavla twila li t-tfal iqiegħdu mwieżna fin-nofs fuq xi haġa għolja u mbagħhad jitolghu fuq it-truf tagħha u jieħdu gost joqogħdu telgħin u neżlin, waqt li jgħidu:

Caqlembuta  
 Pietru huta.

## TIXBIH

Dil-logħba hija mxerrda tista' tghid kullimkien, Pitrè (op. cit. p. 362) jagħti fuq l-erbghin isem ta' din il-logħba li jin-għadu fl-Italja, Fi Sqallija tissejjah *A Vocanzita*, li tfisser ukoll il-bandla li ahna, bhaf fi Sqallija, naghmlu nhar Lapsi, Nisel din il-logħba aktarx kien fil-Greċja, fejn ta' kull sena kienu jagħmlu festa f'Atene, *dies festus oscillationis*, b'għiel lil Erigone. Il-bandla l-Greġi kienu jagħmluha bhahna, i.e. wiehed kien jitla' jibandal u iehor kien joqghod fl-art lest biex jinbotta u jżid ibandal lil siehbu, L-istess logħba fl-Ingilterra tissejjah *scsaw*.

## VII

## ĠAMA ĠAMA

Logħba tas-sajf. Jiltaqgħu hafna tfal u wiehed minnhom, li f'logħbiet ohra jissejjah *l-imghallem*, iġhid, ngħidu ahna. *Ġama ċama għal rasi*. L-ohrajn iwieġbu *Ġama ċama* u jaqġu warajh għal rashom Jerggħu jicilgħu l-art u jerga' iġhidilhom, did-darba *Ġama ċama għal sieqi*, u kulhadd jaqbeż għal siequ warajh. U jib-qgħu sejin hekk hafna, sa kemm jixbgħu u jspicéawha. Flok hekk jista' l-imghallem isejjah isem wiehed minn shabu biss u dan ikollu jaqbeż warajh. Biss qabel jaqbeż jista' *ġama* lil xi hadd iehor hu, u hekk sakemm kulhadd ikollu jaqbeż il-baħar. Gie li wkoll tisma' t-taqbila li ġejja:

Ġama, ċama  
Pie:ru l-aġhma.

## VIII

## SULLUZZU BUZZU

Kulhadd jaf x'inhu s-sulluzzu u kif biex jiegaf kienu jgħidulna biex nixorbu f'it ilma halli *jaqta'*. Jonkella jtuk qatgħa u jabsduk biex jiqaflek. Imma lit-trabi meta jtilhom trid tagħmel xi haġa iktar minn hekk! Trid tghid kelmiet qegħdin għalhekk, qisek *tigħi* għas-suffejra. U l-kliem huma dawn:

Sulluzzu buzzu!  
Mur għand min jobogħdni,

'K m'għandix min jobogħdni  
Erg'ejja għandi.

(Luqa u B'kara).  
Hal Luqa smajt ukoll din l-ohra:  
Sulluzzu, mur minn fejn ġeit.  
Mur fuq min iħobbok;  
Min ma iħobbokx  
Ejja ha iħobbok jien.

## TIXBIH

Qb. dal-*Kliem ir-Riqi* (seongiuro) Sqal-  
li illi Pitrè jgħib fil-ktieb *Medicina Popo-  
lare Siciliana* (1896, p. 124):

Suggiuzzu suggiuzzieddu.  
Ramuzza ri funtana.  
Vattini ni tō mamma.  
Và viri s'idda t'ama,  
Si t'ama, stutti ddà.  
S'm t'ama, veni ceà.

(Modica).

## IX

## TWEĊIB U GHIDUT IMQABEL

- Dawn li ġejjin tismagħhom ta' sikwit:
- i) "Kif?"  
— "Bl-għaġeb u t-tettit".
  - ii) "Li kiekù"  
— "Waqa' u kiser siequ".
  - iii) "Sitta u sitta tnaax"  
— "U min hu aġhma ma jarax".
  - iv) "Il min nolqot ma ndewwix"  
— "Għax mijsieri mhux tabib".
  - v) "Tiri tiri tauna"  
— "U s'hawn wasalna".
  - vi) "Kifna u xbajna"  
— "U fastidju 'l hadd ma tajna".
  - vii) "Appa"  
— "Il-habel skappa".
  - viii) "Axxa"  
— "Toui fil-kaxxa".
  - ix) "Nofs in-nhar"  
— "It-tigieġa fuq in-nar".
  - x) "Prietka minn tal-lejla"  
— "La ġuġu u lanqas nejna".
  - xi) "Ara wara boy!"  
— "Minn tas-Sliema għas-Savoy".
  - xii) "Imbagħhad?"  
— "Ix-xita u r-ragħad".
  - xiii) "Aħjar għalik!"

- "U l-qara' żommu ghalik".  
xiv) "Fejn kont?"  
— "Fuq il-Pont".  
xv) "Allura!"  
— "Aghmel pass u erġa' lura".  
xvi) "X'jiġifieri?"  
— "Bil-lasti u bil-bandieri".  
xvii) "Ghandek ġuħ?"  
— "Mur tax-xjuħ."  
xviii) "Ghandek ghatx?"  
— "Mur il-Mandraġġ."  
(Tarxien).  
xix) "Majna, majna, fejn twelid?"  
— "Qalb il-furrajna".  
xx) "Karamelli tal-harrub  
Min jekolhom jagħmel dnub".  
xxi) "L-iskubetta fiha l-grillu",  
— "U kulhadd jagħmel li jaqbillu".  
(Rabat).

### TIXBIH

Billi hażna minn dawn il-qawwa tagħhom qiegħda fir-rima ma' kelma Maltija fl-ewwel vers u mhux fl-ideat, ma ssibx influwenzi barranin hawn. In-numru (xi) nafu meta saret; meta l-ka:rozzi tal-B.M.C. ġew Malta u bdew jaħdmu fuq il-linja ta' Tas-Sliema għas-Savoy. Għal tixbih fil-bogħod hażna man-numru (ix) qb. din ta' Sqallija, mehuda mill-ktieb *L'Isola del Sole* (Milano, p. 378) maħruġ minn Luigi Sorrento:

Menzijornu  
Tavola e tornu.  
Veni 'na vecchia  
C' un pezzu di cornu;  
E lu cornu si rumpju,  
E la vecchia si nni fuju.  
(Palermo).

Għall-ħsieb ta' xi haġa qed issir qb. ukoll din li Pitrè jagħti fil-*Canti Popolari Siciliani* (Vol. 2, Ediz. Naz., Roma, 1941, p. 23):

Menzannotti.  
Là pisci sù cotti,  
La tàula misa,  
Lau surei 'n cammissa.  
(Palermo).

### X

#### A, BE, ĊE

Din it-taqbila importanti il-ġhaliex (1) turi l-influwenza ta' l-iskola; (2) tfakkarna liż-żmien meta l-kafè kien jittiehed fl-iskutella, fil-kikkri u fil-plattini, i.e. mhix qadima wisq, u (3) naraw minnha li kienet haġa mhux fas-solta li wiehed kien jiekol bil-furketta. Konna nġhiduha fi tfuliti lejlet xi ġurnata vakanza. Il-versi huma dawn:

A, Be Ċe.  
L-iskutella bil-kafe';  
Il-kikkra u l-plattina,  
U s-surmast ma' jridx jagħtina;  
Għada m'għandiex skola,  
Is-surmastru bil-barjola.  
Is-sinjora purċinella  
Kemmu taf tiekol bil-furketta  
jew  
Kemmu taf taħdem il-kalzetta.  
(II-Belt u Tarxien).

### TIXBIH

Għall-ewwel żewġ versi qb. din, mogħtija minn L. Sorrento (op. cit. p. 365) tabi ir-*as Gabbi o Motti Dialogati*.

A b(bbe) c(cèè)  
Ciccolata c' 'u caffè.

### XI

#### I AM, THOU ART

Mill-konjugazzjoni tal-verbi Inġlizi tnislet din it-taqbila li konna nġhidu fi tfulitna:

*I am, thou art* figolla  
*He is* kilhieli kollha;  
*I am*, dawwart is-sej.  
'Tala' l-ottu ma hadt xejn.  
(Tarxien u Rabat).

### TIXBIH

It-tfal Inġlizi wkoll, mill-ijidher, wehlu fil-konjugazzjoni tal-verbi barranin ġhalihom. F'il-każ tagħhom wehel il-Franċiż. Ara din it-taqbila, miġjuba fil-ktieb *I Saw Esau* ta' Jona u Peter Opie (London, 1947, p. 67):

*Je suis*—I am a pot of jam;  
*Tu es*—thou art a fool;  
*Il est*—he is the biggest ass  
That ever went to school.

## XII FUQ IN-NUMRI

B'dawn il-formuli t-tfal donnhom jit-ghallmu iktar malajr in-numri billi jassocjawhom ma' ideat u tixbihat li jolqtu l-immaginazzjon tagħhom.

Bhal ta' qabel, dawn juru l-effett tat-tagħlim, u mhux fir-rima daqskemm fil-kelmiet bl-Ingliż u bit-Taljan li t-tfal jit-ghallmu, barra l-Malti. Xi drabi r-rima ngenjuża hafna.

i) Tnejn,  
In-nannu bla widnejn;  
Tlieta,  
Ommok ftieta;  
Erba',  
Ommok kelba,  
(Targħien u Bormla).

ii) *Uno, due, tre,*  
Iż-żokra ta' Musè;  
*One, two, three, four,*  
Iż-żokra ta' Vitor.  
(Targħien).

iii) *One* — ta' Gwanni;  
*Two* — tal-Gvernatur;  
*Three* — ta' Mari;  
*Four* — ta' Vitor;  
*Five* — tax-Niklifajf;  
*Six* — tas-Sur Cikk;  
*Seven* — ta' Buleben;  
*Eight* — tas-sur Gejt;  
*Nine* — ta' Wied il-Għain;  
*Ten* — ta' l-Inferrn  
Nagħtik daqqa u nixhtek 'l hemm.  
(Bormla).

iv) Wieċed:  
In-nannu rieqed,  
Tnejn:  
In-nannu ġei.  
Tlieta:  
Ommok fuq ftieta.  
(Rabat).

Is-sur Luret Cutajar għarbi din li ġeija minn Haż-Zebbuġ:

v) Żewġ imwejsiet,  
Fuq il-ponta ta' serien,  
Tlieta tliet Anġli,  
Erba' Vangeliet,  
Hamsa hames pjagi,  
Sitta quddisiet,

Sebgha sagramenti,  
Tmienja erwieh,  
Disgha disgha kori,  
Għaxar kmandamenti,  
Hdaxl appostlu,  
Tnaxl artiklu,  
Tlittax-il ġenediktu (benediktu?).  
Erbatax- il kelma  
Li harġu qinn fomm Alla nniġsu.

## TIXBIH

Qb. dawn ir-*rhymes* Ingliżi (Kellner: op. cit. pp. 151-152):

i) One two, buckle my shoe;  
Three four, shut the door;  
Five six, pick up sticks;  
Seven eight, lay them straight;

ii) One, two, three, four, five,  
I caught a hare alive;  
Six, seven, eight, nine, ten,  
I let her go again.

Ta' l-istess xorta hija t-taqbila Franciża li jagħti Van Gennep (p. 163): "Un, est Dieu le Père... Quatre, sont les quatre Évangélistes... Dix, sont les dix commandements de Dieu". Jonkella din, li iġhidu lit-tfal biex jeklu s-soppa: "Une, j'ai vu la lune; Deux, j'ai vu le convreux;... Traize, j'ai acheté une chèvre; Quatorze, je lui ai coupé la gorge".

## XIII

### ARA FEJNU DARMANIN

Din mhix taqbila li smajnieha aħna. Imma mitejn sena ilu, kif iġhidilna Ignazio Saverio Mifsud fid-djarju tiegħu ms., it-tfal kienu jkantawha mat-triqat. Dan kienu fit-13 ta' F'ar, 1755 u żied iġhid li hadd ma kien jaf għaliex qabblu dal-versi fuq Darmanin (R.M.L. Ms. XI, p. 508).

Ara fejnu Darmanin,  
Bil-pipa u bil-bokkin;  
F'idej il-bukkett tal-ġizimin  
U l-birritta tal-qassin.

## XIV

### ĊIESRU ĊIESRU

Bhal ta' qabilha din kienu qabbluha t-tfal Maltin u xgħlet għal ftit żmien mal-Gżira, imma l-lum intesiet bħalma

ntesew il-hafna espressjonijiet bhal *Skej-  
zja Romeo! Ghamilha Bond!* u taqbil ie-  
hor fuq il-loghob tal-ballun jew il-pulitka  
li jsir fi žmienna u jmut wara ftit. L-is-  
tess kittieb Mifsud ighidilna li dit-taqbi-  
la nstemghet fix-xabar ta' Diċembru,  
1761, i.e.

Ciesru, Giesru,  
Alla bon ura  
Rasek maqsuma  
Sieqek miksura,  
Taghtik puntura  
Ciesru alla bon ura.

Mifsud iġharrafna li t-taqbila tnisslot  
hekk. Fil-bieb ta' l-Isptar ta' l-Ordni, il-  
Furmarija, kien hemm għassa wiehed xih  
jismu Ciesri li fil-hin ta' l-ikel, fis-siegha  
tal-*manġa*, kien ikeċċi 'l kulhadd 'il bar-  
ra biex ma jintmessux il-fided ta' l-Isptar.  
Meta mbaghad, wara l-ikel, kien jingha-  
ta l-ordni biex jithallew in-nies jidhlu,  
dan Ciesri kien iwieġeb "Alla bon'ora",  
u kien jiftah il-bieb, Issa dan Ciesri bejn  
għax xih u bejn għax minnu kien bnied-  
em inkwiet, ma kienx ihalli t-tfal morda  
johorġu barra l-bieb u għalhekk dawn ma  
kenux jahmluh. U wiehed minnhom kel-  
lu x'igħid ma' Ciesri, qabbillu dal-versi  
u qalhomlu z'wicċu biex iwaqqgħu għaċ-  
ċajt talli jgħid għal kull haġa ta' xejn  
*alla bon ora*. Ciesri ha għalih hafna, im-  
ma għalxejn, u iktar ma ġera u fittex ir-  
raġun ma' ta' fuqu, iktar il-għanja bdiet  
tinstema' mat-triqat hekk li ma setax  
johroġ barra l-Isptar. U għamel tant  
f'qalbu li marad sewwa u kien sa jmut.  
(R.M.L. Ms. 13, p. 691).

## XV

## CALLEJA

Bhat-tfal Maltin ta' mitejn sena ilu,  
it-tfal tal-lum ukoll iqabblu issa fuq xi  
kunjom u issa fuq xi laqam. Wahda mill-  
iżjed magħrufa hija din li ġeġja:

Calleja hobża nejja  
Ġib is-siġġu u oġġod hdejja  
Ġib il-pinna u l-klamar  
Ha npingilek ras ta' hmar.

## XVI

## ID-DUDE'

Flok kunjom, din li ġeġja tfakkar la-  
qam. Tismagħha hafna f'bosta rhula u fil-  
blice:

Dudè, Dudè, Dudè,  
Id-Dudè rama hanut;  
Siġġu barra, idejħ fil-but,  
Jibħ xi kobba u xi rukkell  
Qalghuhielu z-Zambarell,  
(Tarxien)

## XVII

## ANĠLU BELLU

Dit-taqbila konna nghiduħa fi tfuliti  
Hal Tarxien:

Anġlu bellu,  
Saqajħ tal-fildiferru,  
Saqqu tar-rix  
Meta jaqa' ma jbatix.

## XVIII

## AGHMEL, XITA, AGHMEL

Hawn Malta x-xita nifirħu biħa għax  
mingħajrħa sena hażina jkollna fil-biedja.  
Jifirħu biħa mhux biss l-ibdiēwa, imma  
sahansita t-tfal, li jagħmlu għors iċfal-  
su fl-ilma, itellqu z-zkuk tal-sulfarini  
taħt il-baukini, id-dghajjes tal-karta, eċċ.  
Biex tara kemm jifirħu biħa agra dit-taq-  
bila tat-tfal:

Aghmel, xita, aghmel,  
Fhalli jimbet il-haxix,  
Il-haxix intuh 'il mogħza  
U l-mogħza ttina l-halib;  
Għandi nagħġa mmur nirghajħa  
Bis-sul' tagħħa nagħmel qmis.

(Luqa).

## TIXBIH

Bil-maqlub ta' Malta, it-taqbila tat-tfal  
Inglizi turi kemm jagħmel ilma fl-Ingil-  
terra—hekk li flok jilqgħu x-xita bil-fe'ħ  
jintiequ jbiegħduħa u tinzel darba oħra.  
Lewis Spence fil-ktieb *Myth and Ritual  
in Dance, Game and Rhyme* (London,  
1947, p. 187) jagħti t-taqbila Ingliza  
hekk:

Rain, rain, go away  
Come again another day.

Qb. ukoll:

- i. Rain! rain! go to Spain, and  
Mind you don't come back again!
- ii. Rain, rain, go away,  
Come again another day;  
Little Johnny wants to play.

(Kellner: op. cit. p. 163-4).

Fi Sqallija fejn in-nuqqas ta' l-ilma  
iġib is-swied il-qalb f'xi nhawi tal-gżira.  
Niltaqghu ma' taqbila muissla wkoll mill-  
hsieb li x-xita iġġib magħha l-fertilità.  
Sorrento (op. cit. p. 378) jagħtiha hekk:

Chiovi, chiovi, chiovi,  
E la gatta fa' l'ovi,  
E lu surci si marita  
Cu la còppula di sita, eèc.

(Termini).

Fil-varjanti tad-drawwa *A Circari  
Chiova*, Pitrè (*Giuochi Fanciulleschi*, p.  
378) iġib din tal-Lombardija, fejn it-tfal  
jitolbu għas-silġ, li hi meħuda mill-*Voca-  
bolario Milanese-Italiano* ta' F. Cherubi-  
ni (Vol. II, 1840, p. 187):—

Pioeuv pioeuv  
La gaijuna la fa l'oeuv  
Fiocca fiocca  
La gaijuna la fa l'occa"

## XIX

### IX-XITA U X-XEMX

Wieħed mill-fenomeni tal-foqjen li l-  
iġitar jolqot it-tfal huwa meta tagħmel ix-  
xita u tibqa' tiddi x-xemx. Meta tagħmel  
"ix-xita u x-xemx" it-tfal iġhidu "Twie-  
led Tork". Iqabblu wkoll hekk:

Ix-xita u x-xemx  
In-nanna u San Lawrenz,  
In-nannu jilgħab il-boèci  
U n-nanna tilgħab il-lewż.

(Tarxien).

Bonelli fil-ktieb: *Saggi del Folklore  
dell'Isola di Malta*, (1895, p. 9) jagħtiha  
hekk:—

Ix-xita u x-xemx  
In-nanna taħt Lawrenz,  
Koèci, koèci, koèci,  
In-nanna tilgħab il-boèci,  
Il-boèci tal-kulur,

Qiegħda tilgħab fuq is-sur.  
Wieħed mill-Munxar, Ghawdex, qal-  
li hekk:

Ix-xita u x-xituta,  
In-nanna taħt it-tuta.  
Ix-xita u x-xemx  
U l-għasfur ineqqi l-qemh.  
Minu B'kirkara smajt din:  
Ix-xita u x-xituta,  
In-nanna taħt it-tuta;  
Tlabtha bièca huta  
Tatni daqqa ta' lembuba:  
Ix-xita u x-xemx  
In-nanna taħt it-temp.

A. Cremona fl-istudju tiegħu *Weather  
and Husbandry Lore in the Isles of Malta*  
(1922, p. 13) jagħti din:

Ix-xita u x-xemx  
In-nanna taħt Lawrenz;  
Tlabtha bièca huta  
Tatni daqqa ta' lembuba.

Dawn il-varjanti kollha juru kemm hi  
magħrufa f'dawn il-gżejjer dit-taqbila.

## TIXBIH

Cremona (ibid.) iġib dawn il-versi Sqal-  
lin li jagħtu lembu lil dawk li ġibna  
taħt XVIII:

Chiovi, chiovi, chiovi.  
La pasta cui fasoli  
S'idda si vagna  
Si nni va 'n campagna  
Me nanna si marita  
Cu la copula di sita.

(Palermo).

Issa sew il-versi Maltin kif ukoll l-Is-  
qallin, kif iġhid Cremona, għandhom mill-  
qawl Inġliż:

"If it rains whilst the sun is shining,  
the devil is beating his grandmother; he  
is laughing and she is crying".

U l-istess kittieb jurina kemm huwa  
mxerred dan it-twenmin li meta tagħmel  
ix-xita u x-xemx ix-xjuh jitbellhu billi  
jagħti dan il-qawl Taljan:

Quando piove e luce il sole  
Tutte le vecchie vanno in amore.

It-tfal tagħna meta jaqbd u iġhidu dal-  
versi bil-kantalierna fbit u xejn ikunu ja-  
fu x-inhuma iġhidu. Imma l-hsieb dak

huwa. Jidhrilna li meta ssib xebh bhal dan fl-idejat tal-qwiell ta' tliet pajjiżi: mbiegħda bhal ma huma Malta, l-Italja u l-Ingilterra — hsebijiet mibniji fuq l-osservazzjoni li tista' ssir kullimkien xorta waħda—għandna nqisu t-taqbila bħala holqien lokali u mhux bilfors bħala tahlita tat-taqbila Sqallija.

## XX

## IX-XITA U R-RAGHAD

Ir-ragħad għandu wkoll il-post tiegħu fit-twemmin Malti, u kullhaċċ jaf it-talba ta' waqt ir-ragħad u l-beraq: "Santa Barbara, la deni u lanqas hsara". Imma barra hekk it-tfal xi drabi jgħidu dawn il-versi meta jisimgħu r-ragħad ikarwat waqt li x-xita tkun niezla. Il-kliem mhu-miex magħrufin hafna u ma smajthom imkien barra l-Belt.

IX-xita u r-ragħad.

In-nannu mar iistad:

Qabad hafna hut

U deffishom ġewwa l-but.

In-nannu jidhol f'din bhal fl-oħra tax-xita u x-xemx; imma ma nsibx fil-versi bħasieb ieħor hliet dak li jaqblu fl-aħħar. Dwar in-nannu nfakkru li meta jriegħed ix-xjuħ iġhidu liż-żgħar li n-nannu qed iġerġer jew iġedred.

## XXI

## IL-BARD

Fuq il-bard smajt din li ġejja:

Ah! Ah! kemm hu bard!

Kollu htija ta' Lukard:

Lukard iddoqq il-labar.

Minn ġos-sodda għal ġol-qabar.

(B'kara).

Minn raħal ieħor smajtha hekk:

Ah! Ah! kemm hu bard!

Għall-inkejja ta' Smerald:

Ajma kemm hu ksieħ.

U n-nannu daħal fis-sieġħ.

(Qormi).

## XXII

## DOQQ, BETBUT, DOQQ

Vassallj f'isser *betbut* bħala strument sempliċi li jsir miz-zokk tal-hafur jew tal-qasab. Bit-Taljan jissejjah *zampognetta*.

It-tfal tagħna jhobbu hafna jomfhu u jdoqqu l-betbut, u biex bhalkieku jdoqqu iktar, tismagħhom iġhidu hekk:

Doqq, doqq, betbut, doqq,

Ha nixtrilek habba tin,

Naqtagħlek rasek barra

luġibhielek bir-rampil.

(B'kara).

Minn Hal Qormi smajtha sort'oħra, bi tliet versi biss:

Doqq, doqq, betbut, doqq.

Ha nixtrilek ċappa tin.

Minn għand Ċensu s-Serkin.

Miz-Zejtun qaluheli hekk:

Doqq, betbut, doqq.

Ha nixtrilek habb tin.

Minn għand Ċikku

Minn għand Ċikku

Ta' Wistin.

Il-Prof. Temi Zammit, fil-kopja tal-ktieb ta' Pitre li semmejna (ara Nru. III) kiteb bil-lapes din li ġejja:

Doqq, betbut, doqq.

Ha nixtrilek habba tin

Minn għand Wenzu il-Fakkini.

## TIXBIH

Fi Sqallija l-betbut jissejjah *Sampugna*, imma Pitre jgħidilna li *sampugna* t'isser ukoll dik li f'Messina tissejjah *zammara* (M. zammàra). Bhal Malta, qabel idoqqub il-betbut idawrub bejn idejhom u iġhidu dal-kelmiet biex idoqq:

(a) Sona sona, zammarijedda,

Chi ti fazzu 'a cammiciedda

(Milazzo).

(b) Sampugnedda. sona sona.

Cà dumani ti fazzu bona.

Cu 'na scocca di zabbàra

Facci di pala! Facci di pala!

Piu, piu.

(Borgetto).

Jagħti wkoll varjanti oħra minn Palermo, u oħra bid-djalett Naplitan li tgħid hekk (p. 412):

Sona sona zampognella,

Ca t'acatto la gonnella;

La gonnella de scarlato:

Si non suone, te rompo la capo.



## XXIII

## TAT-TILA TULA

Tat-tila tula.

X'kilt il-lejla?

—Hobż u ġbejna.

Minn fuq?

—Terz ilma.

Minn isfel?

—Terz inbid.

Ghandek x; kelb jinbah?

—Ghandi: Wu! Wu!

(B'kara).

Il-Prof. Temi Zammit fil-paġna 241 tal-ktieb ta' Pitrè li semmejna, jikteb din:

Tat-tila tila.

Kemm trid ta' dil-banzira?

—Tigieġa u serduq

—Għaddi kul.

## TIXBIH

Qb, it-taqbila tal-logħba Sqallija *A Tila Tila Tila* li jagħti Pitrè (ibid.):

Tila tila tila!

—Menza-canna di tila:

—A tri tari e menzu.

—Xun vi la pozzu dari.

Chi vuliti sunatu:

Lu violinu o la grancascia?

Sa fejn naf jien, hawn Malta t-tfal iġhidu l-kliem b'ss u ma jidherx li waqt li iġhiduhom jilagħbu l-logħba li hekk Sqallija.

## XXIV

## BAQRAMBU'

Din għandha minn ta' qabilha, għal-kemm iktar magħrufa:

Baqrambù!

Bil-kalzetta u biż-żarbut!

X'kilt illum?

—Kejla ful.

X; xrobt fuqha?

—Bajda friska

Mela idhol ġewwa

U itla' fuq

Ar' tkissirli l-friskatur

Għax mhux tiegħi—taş-sinjur.

(Tarxien u Birgu).

## TIXBIH

Ma' din u ma' ta' qabilha qb., barra dik li jagħti Pitrè, din ir-*rengaine populaire* li jġib Fegħali fil-ktieb *Syntaxe des Parlers Arabes actuels du Liban* (p. 467):

W'ain ként el-bârha

'end 'ehte sâlha

'as tã mtak

Gebné mâlha.

## XXV

## GAMBAMBA'

Nistqarru li la l-logħba u lanqas il-kliem tagħha ma kont naf bihom qabel il-taqbil magħhom fil-ktieb *Malta Cananea* ta' A. Preca (1904, p. 287). Preca jagħti tagħrif fuq il-logħba li kiene; ġa bdiet tintesa fi żmien. Iġhid li t-tfal kienu jin-qasnu fi tnejn, dieta kull naħa, u kienu joqogħdu kokka b'idejhom mohbija f'ho-ġorhom. Bejn l-*imqallma* ta' kull naħa kien isir dan id-djalogu.

Hanini fejn?

—Ruma.

X'mar jagħmel?

—Jġib il-palma u l-kuruna.

U bli?

—Il-qdusija.

Hawnhekk kulhadd jibda iġhid: *Cam-bambù! Cambambù!* u *ż-żewġ* nahiet jié-ċaqalqu lejn xulxin, qabża qabża fuq il-ponot ta' saqajhom, fost id-daħk u l-frattarija tagħhom sakemm jiltagħhu wieċ imbiwieċ.

## XXVI

## GHANDEK NAR?

Wiehed mit-tfal li jkun jilagħbu iġhaq-qad il-ponu ta' kull id u jagħmillhom it-tnejn fuq xulxin. Imbagħad jibdedw jift-hulu s-swaba' wiehed wiehed, u ma' kull wiehed li jiftu jingħad:

Ghandek nar?

U liehor: Le.

Mal-għaxar darba jwieġeb 'iva' u d-djalogu jsir hekk:

Ghandek nar?

—Iva.

Ghandi huta tixwiheli?

—Iva  
 X'hiu nigì ghalihà?  
 —F'nois in-nhar.  
 Bomm! Bomm!  
 Nofs in-nhar!  
 Gejt ghall-huta!  
 —Kilithieli l-qattusa  
 Minn fuq l-ghatu.  
 Kixx! Kixx!

(Il-Belt.)

Mill-Belt ukoll qahuieli xort'ohra:  
 L-ewwel bièca tintlaghab l-istess, im-  
 baghad:

Bomm! Bomm! Bomm!  
 Gejt ghall-huta.  
 —Qieghdtha fuq l-ixkaffa  
 Kilithieli l-qattusa.  
 —Kixx! Kixx! Kixx!

Jonkella, wara "Gejt ghall-huta":

Min kisser il-ghicèga?  
 —Natu.  
 Mela naqbdù naghtu:  
 Kixx! Kixx!

### TIXBIH

Qb. il-loghba Sqallija *Tuppi Tuppi* li Pitrè (Giuochi Fanciulleschi, p. 63) jaghti hekk: "Due o più fanciulli poggiano l'uno sull'altro alternamente i loro pugni chiusi, col pollice però disteso, ritto in modo da formare una colonna. Uno di essi va risalendo con le dita (indice e medio) della mano libera dal basso all'alto, e scendendo ripete:

Acchiana, acchiana.  
 Ch'è longa la scala;  
 Scinni, scinni.  
 Cu l'ali e li pinni.

A quando a quando picchia, e ha luogo il seguente dialogo tra lui e quello di cui tocca il pugno:

Tuppi, tuppi!  
 —Cu' è?  
 —Sta cèa 'a batissa?  
 —Chi vuliti?  
 —L'aviti 'u criscinteddru?  
 —Apriti 'u cuscioneddru.

Il fanciullo che ha picchiato apre il pugno del compagno, e non trovando nul-

la dice:

Nun ce'è;  
 e col dito torna a picchiare e a ripetere la stessa storia. Quando arriva all'ultimo pugno e s'è finito il dialogo, alla domanda:

L'aviti 'u criscinteddru?  
 l'altro risponde:

La gatta s' 'u manciau,  
 e tutti rompendo la colonna si bisticciano con le mani fingendo di voler cacciare il gatto:

Chissi! chissi! chissi!

Din kif issir l'Marsala, imma f'Palermo fid-djalogu tidhol il-huta bhàl f'taghna. Wara li jkun qallu:

"Sarvatimi stu pani e pisci.

Stati accura si s' 'u mancia 'a 'atta',  
 x'hin jergà' jmur ghall-huta jghidulu:

—A 'atta s' 'u manciò.

u bhàl qabel jbdew ikeècu l-qattusa:

Chissi! chissi! chissi!

F' Biceglie, skond Pitrè (p. 66). fid-djalogu wkoll tissemma l-huta:

—Ce stè a fà?

—Stè a frice' 'u pesce.

—È la capa a cci la dè?

—O caen.

—È la spina?

—A la gatte.

U jergghu ikeècu l-qattusa.

### XXVII

#### DIRI DIRI DENBI

Konna nghiduha hafna fi tfuliti u ghaddek tismaghha f'hafna bnadi. Konna nghiduha hekk:

Diri diri denbi!

Il-qattus girifli denbi.

Denbi ravjula:

Sahha, sinjura!

Ghada jkollna t-tieg

Bil-pastizzi u bit-tigieg.

Parrokka bajda bajda

Kollha qamel u subien.

(Tarxien u Luqa).

Mill-Belt, wara "Sahha, Sinjura", smajtha hekk:

Ghada mmorru t-tieg  
 Bil-laham u t-t'gieg.  
 Frawli biz-zokkor,  
 Pastizzi bis-summien.

### XXVIII IL-FRENZA U L-KULE'

Din qaluheli mill-Gudja u hi importanti ghax turi kif kienu lagghu l-modi għdi-da ta' l-ilbies tan-nisa u tal-coiffure li sa-hansitra t-tfal kienu jwaqqgħuhom għac-çajt meta jarawhom fit-triq:

Lè, lè, lè!  
 Nehhi l-frenza u l-kulè:  
 Il-kulè tnehhih bil-fors  
 Ghax gòl-knisja ma tidholx.

### XXIX PEZZULATU MIET

Stumme fil-*Maltesische Studien* (Leipzig 1904, p. 65) iġib din it-taqbala tat-tfal:

Pezzulatu miet  
 Fuq erba' ravjuliet;  
 Ommu tibkieh  
 U missieru jziegħel bih,  
 Il-bahar inzejjen b'hutu  
 Il-kampanja mzejna bil-hdura,  
 Il-mara mzeina bir-raġel  
 U x-xebba għall-konguntura,  
 Qalb ta' qalbi, gozomina,  
 Jiona nkun il-gennien tiegħek,  
 Halli nbati biex insaqqi  
 Basta ngawdi l-fjuri tiegħek,  
 Irridu ngħidu li filiet l-ewwel erba' ver-si l-bqija jidhru aktar taqbil tal-kbar (ta' l-inhabba) għal fuq il-kitarra, milli għa-na tat-tfal, Jista' jkun li Stumme niżżilha kif qaluheli mingħajr ma għarbilha sewwa.

Minn Birkirkara qaluli din:  
 Kuzzu miet  
 Fuq erba' ravjuliet;  
 Ommu tibkih  
 Missieru jziegħel bih;  
 Tawh bl-istanga  
 W daqqewlu l-banda.  
 Patri M. Magri S.J. (*X'Igħid il-Malti*, 1925, p. 157) jagħti din mill-Belt:

Grillu Gandofflu miet  
 Fuq erba' kavatiet:  
 Ommu tibki u tixher  
 Missieru jintef baffih,

Sew il-*kavati* kemm ir-*raevul* kienu jik-luhom hafna. De Soldanis fid-dizzjunarju Ms. li halla l-Biblijoteka (Ms. No. 143, p. 297) ifisser *kavati* hekk: "Sono i cavati un pasto formato dalla pasta dei contadini che cuociono al, intonacati col miele nero, li mangiano. Sono fatti lunghi quanto un cannolo, poco meno, e quando loro manca il miele suppliscono il cacao grattato. Si chiamano cavati perchè fatta la pastella colle due dita, indice e mezzo, li cavano per renderli men tosti (rossi) e facili alla digestione. Non sono da tutti incavati ma da tutti si chiamano *kavati*." Fuq din ix-xorta ta' kannoli l-istess Agus jagħti dal-qawl:

Għawdx i zokkati  
 Il-gremxul hasbu kavati,

### XXX DARBA KIEN MA KIEN

Minn Birkirkara smajtba hekk:  
 Darba kien ma kien,  
 Xtrajna wiżna kittien;  
 Għażilneha rqiqa rqiqa  
 Bhala gummi ta' l-iġfien;  
 Giet oħtu Klorà  
 Gibitlu gobbha barjola;  
 Giet oħtu Ventura,  
 Gibitlu gobbha ferfura.  
 Stumme (ibid. p. 67) jagħtiha bid-dja-lett ta' l-Imdina:  
 Kien ma kien  
 Xtrajna wiżna kittien  
 Għażilneha rqiqa rqiqa  
 Bhala gummi ta' l-iġfien;  
 Harget in-nanna to'a  
 Cappset siegħa bi hġora  
 Telgħet fuq il-bejt  
 Tgħajjat 'il taz-żejt  
 Niżlet fil-kantina  
 Tòt xebgha 'l-hanzira  
 Marret il-Belt  
 Xtrò: kelb  
 Tòtu biçça hoż biż-żejt

Qolot: "Biex gibtha kemm batejt".  
 Marreż il-gardin  
 Tghajjat 'il Katarin  
 Tiftaħ il-barmil tat-ti  
 Mal-Peppu u l-Gammarin.

### TIXBIH

Xi xebh fil-boghod hafna nsibu fil-Canto 769 ta' Pitre' (*Canti Popolari Siciliani*, V. 2, p.17):

Sacciu 'na canzuna  
 Di peri e di capuna  
 Capuna a quattro peri  
 Chiamatimi a Micheli;  
 — Micheli è picciriddu  
 — Chiamatimi a Turiddu.  
 — Turiddu è malatu.  
 — Chiamatimi osordatu.  
 Affaccia la zita,  
 Vistuta di sita;  
 Affaccia la cugnata,  
 Vistuta di 'nzalata;  
 Affaccia 'u munacuni,  
 C' un piattu 'i maccarruni;  
 Affaccia 'a munachedda,  
 C' un piattu 'i 'nzalatedda.  
 (Cefalu).

### FERDINANDU

#### XXXI

Din it-taqbila hija wahda mill-iktar magħru'fa. Hemm iktar minn versjoni wahda tagħha, kif jidher minn dawn li sa ngħibu hawn:

(1) Darba kien hawn tifel  
 Kien jismu Ferdinandu  
 Il-qassis ma riedx ighamndu  
 Ghamndu t-tabib  
 B'inkejja tal-qassis;  
 Tela' fuq il-bejt,  
 Beda jghajjat 'il taż-zejt:  
 Niżel fil-kantina  
 Beda jghajjat daqs xadina.  
 (Luqa u Tarxien)

(2) *Wavy, wavy, wavy,*  
 In-nanna ghandha *baby!*  
 Semmietu Fidi Ferma  
 Il-kappillau ma riedx ighamndu  
 Ighamndu bil-fors

Għax fil-knisja ma jidholx;  
 Tellgħetu fil-gallarija,  
 Beda jghajjat daqs tarbija,  
 Tellgħetu fuq il-bejt  
 Beda jghajjat 'il taż-zejt;  
 Waqa' minn hemm fuq:  
 — "Ajma, sa mmut,  
 Gibuli t-tebut,  
 Ġurdien (jew qażquż) moqli  
 Flixkun inbid  
 Niekol u nixrob  
 Kemm irrid."

(B'kara.)

Stumme (ibid., p. 65) jagħtiha hekk:  
 (3) Zenzen it-tiben!

Mara xiha kellha tifel:  
 Semmietu Virdinandu  
 Wil-kappillan ma riedx ighamndu.  
 Temgħetu l-hobż tas-smid  
 Biex jitghallem ta' tabib;  
 Temgħetu l-hobż tal-granza  
 Biex jitghallem il-kirjanza.

Varjanti ku: iuża hafna smajtha r-Rahal Ġdid, fejn Charlie Chaplin jiehu post Ferdinandu u naraw bħal f'mera kif jinbidlu l-persunagġi f'dawn it-taqbiliet:

(4) *One day*

Charlie Chaplin kien għaddej;  
 Kien għaddej minn Strada Rjali  
 Beda jkisser il-fanali;  
 Tellgħuh fuq il-bajt  
 Beda jghajjat 'il taż-zejt;  
 Tellgħuh fil-gallarija  
 Beda jghajjat daqs tarbija;  
 Haduh fil-katalett  
 Beda jaqbeż daqs mulett.

#### XXXII

### DGHAJSA VAPUR

Zewġt itfal joqogħdu fl-art, wiehed iqiegħed saqajh miftuħa fuq ta' l-iehor u waqt li jbandlu 'l xulxin ighidu:

Dghajsa vapur.  
 Jerga' jigi u jerga' jnur;  
 Dghajsa bittija.  
 Bil-ġuġu ta' Sqallija.

(Tarxien).

Bonelli (*Il Dialetto Maltese* fl-Arch. Glott. It., Suppl. 1907, p. 9) jagħtiha hekk:

Dghajsa galjotta,  
Dghajsa xanbekkin;  
It-Torok kanalja  
L-Insara qaddisin.

Mill-Belt smajtha mod iehor; u kif sa  
naghtiha issa għandha ttit mill-*Banni*  
*Bannozi* (Nru. III):

Dghajsa bittija,  
Gugu ta' Sqallija.  
Morna San G'ljan.  
Itqajna mal-Papà.  
Gibilna l-biskuttini.  
Għamilniehom fil-fardal;  
Il-fardal kien mahmuġ.  
Għamilniehom ġewwa l-but;  
Il-but kien intaqqab  
Għamilniehom ġol-kexxun;  
Fil-kexxun kien hemm ġurdien  
Qabdithulna Madalien  
Kollox għal (isem)  
Għal (isem iehor) xejn!

### TIXBIH

It-tbandil inxebbhuh mal-qdif fuq ix-  
xwieni ta' dari—jista' jkun ifakkar il-  
għajja ta' meta kienu jkunu jaharbu mit-  
Torok. Qb. għal dan il-ħsieb din li jagħti  
Pitrè taħt l-isem *A lu Marinaru* (Giuochi  
Fanciulleschi, p. 329) fejn il-kliem li jgħi-  
du huma:

Voca, voca lu marinaru;  
Ajutamuni, chi vennu li Turchi!  
(Mazzara).

### XXXIII

#### DURA DURELLA

Jiltaqgħu qabda t-fal, aktarx bniet  
(għalkemm tara subien ukoll), jiehdu id  
b'id, jagħmlu qagħqa u waqt li jduru  
tond ighidu:

Dawra durella.  
Qasba zagarella.  
Hija l-Abbatija  
Bil-maktur tal-mustaxija  
Axxa!  
Missierek mastrudaxxa!

Ma' *l-axxa* t-tfal kollha jinżlu fl-art  
kokka u mbagħad jergħu jqumu.

Ir-raba' vers ġie li tisingħu: "Bil-mus-  
taċċi u bis-sidrija". Aktarx li *dawra* fil-

qedem kienet *dura*, u għalhekk l-ewwel  
vers kien *Dura durella*.

Barra minn din li ġibna, ġie li tisma  
wkoll dawn il-versi waqt il-logħba li sem-  
mejna:

Angolin. Angolin!  
Gej vapur!  
—Minn fejn gej?  
—Mill-Ħamrun?  
Meta jasal taħt il-mina  
Jagħmel: Xiqq! Paqq! Pumm!  
(B'kara).

Frasja! Frasja!  
Ara ġeija mogħza  
Bit-tombarelli f'rosha  
Is-siġġu ma' saqajha  
It-tfal jiġru warajha.  
(B'kara).

### TIXBIH

L-Ingilterra l-logħba ssir bħal hawn  
Malta. L. Spence (op. cit. p. 89), jagħ-  
ti l-kliem li jgħidu, li hu hekk:

Ring a ring o' roses  
A pocket full o' posies  
One for you, and one for me  
And one for little Moses  
A-tisha, a-tisha, a-tisha.

Mal-kelma *a-tisha*, bħal ma jagħmlu t-  
fal Maltin ma' *l-axxa* tat-taqbila li taj-  
na, ighollu idċhom u jinżlu baxxi.

Fil-logħba Sqallija *Rota Rutedda*, il-  
kliem li jagħti Pitrè (*Giuochi Fanc. Sic.*  
p. 59) huma dawn:

Rota rutedda  
Lu pani a fedda a fedda.  
La missa sunò.  
L'ancilu calò.  
E calò a dinucchiuni.  
Quantu è beddu lu Signuri!  
Oè!

Mill-kliem din ma tixxiebahx ma'  
tagħna.

### XXXIV

#### IS-SULTAN U T-TIGAN

Din hija wahda mill-iktar taqbiliet  
magħrufa. Tgħid hekk:

Darba kien hawn sultau  
U habat mat-tigan;

It-tigan irid il-bajd,  
 Il-bajd ghand it-tigieġa,  
 It-tigieġa trid in-nuhhala  
 In-nuhhala ghand it-tahhan (furnar)  
 It-tahhan irid il-flus.  
 Il-flus ghand l-istampier.  
 L-istampier irid il-ward,  
 Il-ward ġewwa l-qasrija.  
 Il-qasrija trid l-ilma,  
 L-ilma ġewwa l-bir,  
 Il-bir irid il-qannata.  
 Il-qannata trid il-habel.  
 Il-habel ta' l-istoppa,  
 Appa!  
 Il-habel skappa!

(Luqa, il-Belt).

Bonelli (*Saggi del Folklore dell'Isola di Malta*, 1895, p. 9) jagħti l-istess taqbila b'xi tibdil 'l hawn u 'l hinn.

## XXXV

## PIZZI PIZZI KANNA

Kif waslet għandna, din il-għanja tat-tfal tinsab imhawwda hafna. Tagħtina x'nifhemu li fiha versi miżjudin u mdeffsin kif ġie ġie. Biss mill-erba' varjanti li sa nagħtu, u mill-versjoni Sqallija li ngħibu wara. Nistgħu naraw liema huma l-elementi oriġinali għax jidhlu f'kull varjanti li nagħtu hawnhekk:

- (1) Pizzi; pizzi kanna.  
 Dolores ta' Sant'Anna;  
 Sant'Anna tal-murina  
 Habba l-biċċa l-pellegrina;  
 Biċċa hut hut,  
 Kwantu direi di kavut?  
 Biċċa halla halla  
 Kwantu direi di kavalla?  
 Il-beritta hamra hamra.  
 Bil-bukkett tal-ġiżim'in;  
 Gejja mara minn Haż-Zabbar  
 Bil-geżwira u bil-fardal;  
 Appajpija! Appajpà!  
 Hobb il-mara, hobb it-tfal.  
 Hobb 'il Ċikku l-iskarpan;  
 Appajpija! Appajpò!  
 Bella kaxxa ġiġġifò;  
 Mgharef tal-fidda,  
 Bandiera tal-harir,

Xtrilu biċċa qubbajd,  
 Itmagħhielu, bellagħhielu,  
 Habbatlu rasu mal-hajt.

(B'kara.)

- (2) Pizzi pizzi kamellò  
 Eppejpija eppejpo;  
 Bella kaxxa ġiġġifò;  
 Pizzi pizzi kanna,  
 Dolores ta' Sant'Anna,  
 Sant'Anna tal-Morina,  
 Habba l-biċċa l-pellegrina,  
 Mgharef tal-fidda,  
 Bandiera tal-harir,  
 Noli kannoli  
 Insara qaddisin.

(Valletta).

- (3) Pizzi pizzi kamellò,  
 Eppejpija eppejpo;  
 Xoxxa lavanda,  
 Spara kanun,  
 Balla fejn tmur?  
 Tmur il-Lubjana  
 Taqta' pezza Indjana (libsa)  
 Tmur il-Buskett  
 Taqli l-bajd u iz-zalzet;  
 Hija beda jibki,  
 Tajtu tazza run,  
 Xehetha fil-vażun,  
 Tajtu tazza brandy  
 Taha liz-zija Randi.

(Il-Belt).

Temi Zammit jikteb din bil-lapes mal-  
 ġenb tal-ktieb ta' Pitre li semmejna (p.  
 37):

- (4) Pizzi pizzi kanna  
 Duluri ta' Sant'Anna  
 Sant'Anna tal-murina  
 Habba l-biċċa l-pellegrina  
 Dghajsa tal-fidda  
 Bandiera tal-harir  
 Ommok il-Madonna  
 Missierek Gesù Bamin.

## TIXBIH

(Ġb. ma' tagħna dawn minn Sqallija  
 (Pitre: *Giuochi* etc., p. 37, 39):  
 Pisa pisella  
 A culuri di cannella,  
 Cannella accussi fina

Di Santa Marina;  
Marina e mulinara  
Di 'n celu nni cala,  
Nni cala pi favuri  
'Na pinna di picciuni  
Bi ba!  
Nesci fora e vola cca.

(Palermo).

Pizzu, pizzu, pizzuluni,  
E di Napuli è baruni  
(o Va nni Napuli a buluni)  
Va nni Santa Margarita,  
Ti fa dari un pizzuddu di pani.  
E va' guarda li funtani.  
**Li funtani su' guardati.**  
Vacci tu spezza-cannati,  
Sutta lu lettu di maestr'Antoninu  
Ce'era un gaddu chi cantava,  
E facia *cucurucù!*  
Sita e capizzola  
T'asi dintra e nesci fora.

(Palermo).

Pitrè jaghti wkoll dawn l-ewwel erba'  
versi minn Pomigliano d'Arco, fejn it-tie-  
let vers ifakkar fil-vers taghna "Eppej-  
pija, eppejpò":

Pizza, pizza, pizzipogne!  
E la morte di Sampogne  
E pipì e pipì  
Auza 'a 'mma e ba accussi.

## XXXVI

**IL-GRANĊ LI TELA' R-RAMLA**

Domt intella' u nniżel hafna jekk  
ghandix ingib din it-taqbila, il-ghaliex  
ghaliya ghandha iktar mill-istil tal-hrej-  
jef imqabla ta' Preca u ta' G.A. Vassallo  
milli mit-taqbil tal-poplu. Ghandha mnejn  
kienet f'xi ktieb ta' liskejnel xi darba u  
hekk tghallmuha u baqghet niezla fit-  
tradizzjoni. Imma billi ma rnexxilix in-  
sibha stampata sa naghtiha flimkien ma'  
varjanti li tidher imnissla mill-ewwel wah-  
da li sa ngibu:

Darba l-granċ kien tela' r-ramla  
Kien qed jirgha ghal xi duda;  
Il-kelb lemhu, qal: Sa nieklu,  
Ghax ghandi zaqqi niekfa ghuda".  
Meta hass in-nejba tqarmeċ  
Qal: "Jien haqqni mmut dal-waqt

Ghaliex jien mahluq ghall-baħar  
Ma kellix x'irridha l-art."

(Munxar u Valletta).

Mis-Siggiewi smajtha hekk:  
Meta l-granċ tela' r-ramla  
Biex isib xi duda x'jiekol  
Jilmah il-kelb niexef ghuda  
U l-qarmuċa jqarmeċ  
Qal: "Aħjar ninzel minn dir-ramla  
Ghax sa mmuċ b'din il-marda."

## TIXBIH

Qb. in-nursery rhyme Ingliża "A Frog  
He Would A-Wooing Go" fejn fiha l-  
versi:

As froggy was crossing it over a brook  
A lily-white duck came and gobbled  
him up...

...(Ara Leon Kellner, op. cit. p. 18).

## XXXVII

**RAJTU XEJN**

Din it-taqbila akta:x ġejja mit-Tlitt Ib-  
liet ghalkeemi jien ma smajthiex hemm.  
*Fuq Santa Margerita* huwa Bormla, *Bel-  
lurasu* sibbu bhala laqam.

Rajtu xejn 'il tiegħi  
Fuq Santa Margerita?  
Bil-borża milghuba  
Bil-ħdura magħluqa?  
Kemmu huwa skunċ nżjat  
Mar u hallien waħdi  
Hallieli sebat itfal!  
Mar jixtrili kwart trunbuni  
Trunbuni jitrunbunjaw.  
Tona ta' Lippu  
Għandha 'l Paćikku:  
Bellurasu  
Qata' rasu;  
Wieħed faqqas, l-ieħor tar!  
Wieħed mar fuq it-Turretta  
L-ieħor mar fuq il-kampnar.  
Kavetta l-imqaxxar  
Imqassam u spieċat.

(Il-Belt).

## XXXVIII

**BAQRA, BAQRA TAS-SULTAN**

Minu Ghawdex smajt dan id-djalogu:  
Baqra, baqra tas-sultan!  
'Il min niehu? — Tiehu 'l dan.

—Il dan ma rridux;  
Irrid 'il dan.

(Munxar).

Nahseb li dawn l-erba versi huma l-fdal ta' xi loghba tat-tfal li fihā kien jidhol dan id-djalogu. Fi tfuliti f'Hal Tarxien konna nilaghbu loghba li l-idea taghha kienet tixbah lil din ta' hawn fuq. Konna naghtu isem ta' lewn lil kull tifel u mbaghad jigi wiehed taparsi biex jixtri u l-*imghallem* ighidlu:

*Che colore*

*Cosa vai (vuoi riedet tkun)*

X'kulur trid?

U l-iehor kien ighidlu, nghidu ahna. *L-ikhal!* u dak it-tifel li jkollu dak l-isem imur mieghu. U jibqghu sejr in hekk sakemm ma jibqax tfal iktar.

### TIXBIH

Qb. il-loghba Sqallija *A li Culura* moghtija min Pitrè (*Giocchi* etc. p. 261). Id-djalogu f'din il-loghba, kif ighidilna Pitrè, isir bejn l-Anglu u l-*imghallem*:

Angelo: *Vogghiu un culuri!* Mastro: *Chi culuri vuliti?* Angelo: *Vogghiu* p.e. *n'arriechina d'oru*. Se tra giocatori v'è uno che ebbe questo nome, il mastro dice: *Pigghiativilla*, e gli consegna *Arriechina d'oru*, il quale giulivo e festante balza in piedi e segue l'angelo; *sa Arriechina d'oru* non c'è, l'angelo va via a testa bassa come mortificato.

### XXXIX

#### O MARIJA ĠULJA

Din it-taqbila tidher imhallta sewwa. It-tieni nofs taghha mehud kollu mit-talb ta' qabel ir-rqad li n-nisa tar-rhula għadhom ighidlu. L-ewwel biċċa tidher miż-juda.

O Marija Ġulja

Oqghod għarkubbejk!

Hares lejn is-Sema

Ar' min hu għaddej;

Għaddej Gesù Bambin

Qalb il-ward u l-ġizimin;

Sodda salib

Imhadda kuruna.

Min ihobb il-Bambin ċkejken

Ikollu xortih ventura.

(B'kara).

### XL

#### O SANTA KATARINA

Hawn bhā hanfusa li t-tfal isejhu "Santa Katarina". Tkun sewda, u meta tieqat għandha habta igholli l-biċċa ta' wara. Meta konna narawha hekk, konna nghidulha: "Katarina. gholli denbek". Din it-taqbila, li għbart mill-Belt, għandha x'taqsam ma' l-istess hsieb. Tgħid hekk:

O Santa Katarina

X'int taghmel għarkubbejk?

Epò, epò, elà!

Epò, epò, elà!

—Qieghda nadura 'l Alla

Għax int ma taturahs.

Epò, epò, elà!

Epò, epò, elà!

—Gibuli s-sikkina,

Gibuli x-xablott!

Epò, epò, elà!

Epò, epò, elà!

(Il-Belt).

### XLI

#### MIN JIĠI JIBDA

Qabel jibdew jilaghbu, it-tfal jaqtgħu t-tokk. Kulhadd jiftah is-swaba' ta' id wahda kemm jidhirlu, min ikun qal "għalija min jigi jibda" ighodd ta' kulhadd u mbaghad jibda ighodd minnu unifsu sa kemm jasal in-numru li jkun ġie b'kollox. Fuq min jaqa' dan in-numru jibda huwa. Jonkella, skond il-loghba xi tkun, joqghod *qattus* hu. Issa barra l-għadd hemm ukoll mod iehor biex jibdew il-loghob. Ighidu sillaba sillaba xi taqbiliet, u fuq min taqa' l-aħħar sillaba jibda jew joqghod qattus hu. Minn dawn ighidu aktar minn wahda. Bil-varjanti rnexxieli niġbor ham-sa minn irhula differenti. Huma dawn:

(1) Kemm trid bombi biex tispara

Il-kanun ta' Birkirkara?

—Ix-xadina fuq il-mejda

Qieghda tiekol platt kawlata.

(Tarxien).



(2) Amm! Amm! Amm!  
 Pinitin pinitenza;  
*Cosa fa?*  
 Pinitin pinitenza;  
*Uno seventeen,*  
 Ha: get ix-xiha  
 Bl-imhakka u bil-bringuela;  
 Hareġ ix-xih  
 Biex iqaxxar mustaċċieh.

(B'kara).

(3) Amm! Pamm! Pamm!  
 Pililin pililenza;  
 Tu ga fa!  
 Kutulù kutulenza!  
 Ala ala mi,  
*Two seventeen;*  
 Pililin pamm pomm!  
 Il-libsa kollha linka  
 Tilinn tann bomm!  
 Harġet ix-xiha  
 Tnaqqar il-bringuela  
 Hareġ ix-xih  
 Inaqqar mustaċċieh.

(Il-Belt).

(4) Imm pomm pomm  
 Piri piri lanza  
 In for mi,  
 Fa so la si:  
 Imm pomm pomm!  
 Piri piri lanza;  
 Kemm trid?  
 U fuq min taqa' l-kelma *trid* iġhid,  
 nghidu ahna: Ghaxra! Ighoddu ghaxra  
 u min jiġi l-ghaxar wiehed jibda.

(Zejtun).

(5) Amm amm amm!  
 Piri linn, piri lenza;  
 Tu ga fai  
 Kara mi, kara Wenza;  
 Ala ala mi,  
 Tu sei fuggi;  
 Amm amm amm!  
 Piri linn pamm pomm!  
 Kemm trid?  
 U jsir l-istess bhal ta' qabilha.

(Sliema).

**TIXBIH**

Barra l-ewwel wahda, jidhru li fihom  
 influwenza barranija. Biss għalkemm il-

kliem jidher li hu barrani, aktarx Sqalli,  
 haġa kurjuża kif ma ssibhomx fil-kitba  
 ta' Pitrè. L-iktar li tersaq hija din minn  
 Aci:cale li Pitrè jġib taht ir-ras *Canzo-*  
*nette e Filastrocche per Contarsi* (Giocchi  
 etc., p. 41):

Unu dui e tri  
 Fila, fila fa,  
 Fila, fila, fila,  
 Fila, fila fa.  
 Te ren fan sin ze len ca  
 An scha, ton sche  
 Anali da.

**XLII****TANGA TANGUNA**

Minu Ghawdex smajt din it-taqbila:  
 Tanga tanguna,  
 Sabella Sabellika.  
 Iġdem idek u erġa' busha;  
 Taht it-toppu tal-gharusa  
 Iġdemha u busha,  
 Sabbatha ma' l-art  
 Halli jiġi hanżir l-art.

(Rabat).

Minn Malta l-varjanti tagħha tgħid  
 hekk:

Twieqi twieqi bla purtelli,  
 Qasba qasba zagarelli;  
 Toppu gharusa  
 Iġdinha u busha;  
 Waqqaghha fl-art  
 Sakemm jiġi hanżir l-art.

(B'kara).

*Sabellika* huwa l-isem ta' l-insett li ah-  
 na hawn Malta nghidu *kola* jew *Nanna*  
*Kola*. Ix-Xewkija, Ghawdex, iġhidulu  
*bu'ullieqa*. Għat-taqbila fuq il-*Kola* ara  
 din ta' wara. Fiż-żjiddiet mss. ta' Censu  
 Mifsud Bonnici taht *Sabella* naqraw:  
*kola, duda żghira sabiha, tleqq u mżew-*  
*qa, milli jtiru.... Iż-Żwieten iġhidulha*  
*barbatjola.*

**XLIII****KOLA KOLA**

L-insett li ahna nsejju *kola* huwa dak  
 li bl-Ingliż jissejjah *ladybird* u bit-Taljan  
*coccinella*. Meta tiġi xi *kola* fuq xi siġra  
 tisma' t-tfal iġhidu:

Kola Kola  
Mur l-iskola;  
Aqbad sigġu  
Ibda oghla.

(Il-Belt).

Din it-taqbila kif smajtha l-Belt, imma aktarx li tisma' biss l-ewwel żewġ versi.

**TIXBIH**

Inġib din in-nota filoġika interessanti ha'na tal-Professur G. Aquilina, li dehret f'*L-chen il-Malti* (Ott.-Diċ. 1945, p. 125):

“Dessoulavy jahseb li l-kelma Maltija ghandha x'taqsam mal-kelma Għarbija *kūla* ‘which is rather a hedgehog’. Barbera jahseb li hi mqassra mit-Taljan *coccinella*. Fis-sew, imma, l-kelma Maltija hi taqsira ta' *Nicola*. Mat-taqbila tat-tfal tagħna ‘Kola, Kola, mur l-iskola’, qabbel l-Isqalli ‘Cola, Cola, vatteni alla scuola’ (Catania). Skond Giacomo de Gregorio fit-tmien volum ta' *Studi Glottologici Italiani* (p. 99) ‘Santo Nicola’, asello (Noto); *gallinetta della Madonna* (Palermo) *vola, vola, santo Nicola*, invocazione Palermitana alla *coccinella septem punctata*. Raffigurata in San Nicola la coccinella è la protettrice dei bambini”.

It-tfal Ingliżi lill-*kola* jsejnhulha hekk:  
(Vide Opie: *I Saw Esau*, p. 112):

Ladybird, Ladybird,  
Fly away home.  
Your house is on fire.  
Your children will burn.

**XLIV****GANBOMBLU**

Ganbomblu tat-tursin,  
Iajtu n-nar ma jridx isir:  
Ganbomblu tan-nuħħala.  
Tajtu n-nar ma jridx jispara.  
(Il-Belt).

**XLV****TINN! TINN!**

Tinn! Tinn! Eija 'l hawn!  
Tinn! Tinn! Mur minn hawn!  
Għandi kelb jismu Babaw;  
Għandi mogħża bil-qanpiena  
U l-halib nixorbu jiena  
jew

Kull filghodu ddoqqli t-tmienja.  
(B'kara).

**XLVI****TAJ W ITRI TAJ**

*Taj* hija kelma tat-tfal li jghidu meta wiehed jaħbi wiċċu u jerga jikkxfu. *Tmur* ma' *tula*. Il-kelmiet *tira* u *tura* fit-tieleit vers jidhru qeghdin hemm għar-rima biss.

Taj w itri taj,  
Mara xilha tmurt malaj;  
Tira w itri tura  
Żewġ naghġiet jagħmlu għabura.  
(B'kara).

Varjant: tagħha hija din:  
Callas ballas,  
Min ghandu l-flus iħallas;  
Tira w itri tura  
Żewġ naghġiet jagħmlu għabura.  
(B'kara).

**XLVII****TAQBILJET OHRA**

Taht din ir-ras se ngħib dawk it-taqbiliet qosra li ngħabru minni jew minn hadd'ohor u li ma deherlix li għandi nti-hom numru għal kul waħda. Minnhom tisma' hafna oħrajn li għad iridu jin-għabru:

1. Ajma żaqqi kemm tuġagħni;  
Għax kilt l-gheneb mhux misjur;  
Iddendilt mal-kannizzata  
Qisni kelb tal-kaċċatur.  
(Tarsien).
2. *Ain't she sweet!*  
Tan-nanna u ta' Gerit;  
Tan-nanna helu manna  
Ta' Gerit helu penit!  
(Tarsien).
3. Meta torqod ghid Rużarju  
Għax jiġi ta' denbu twil:  
Jitlagħlek fuq is-sodda  
Jibda jtik bil-qara' twil.  
(Valletta-M'draġġ).
4. Johnny gonta,  
F'imniehru għandu punta;  
Ponta mhux musmar  
Naqqarhielu id-dundjan.  
(Tarsien).

5. Cettina marret Wembley  
Marret tixtri it-tadam,  
Ghamlitu balbuljata  
Tlitt ijiem tal-Karnival.  
(Tarxien).

6. Libsa tal-bellus  
Itqum il-fius;  
Tuba fuq tuba  
L-gharusa misluba.  
(B'kara).

7. Glorja Vitorja  
L-Angli kollha jkantu Glorja;  
Sigġu fin-nofs  
Hames soldi ratal hobż.  
(B'kara).

9. Pss! Pss! B'sitta nbegħidek;  
Pss! Pss! B'sold ukoll;  
Pss! Pss! B'sikkina noqtlok  
Pss! Pss! B'sejf ukoll.  
(Tarxjen).

10. Gili gili gà!  
Kasusella kasuà;  
Toppu gharusa  
Igdimha u busha.  
(Il-Belt).

11. Gejja mara b'libsa sewda  
Ċemplet il-qanpiena,  
Għolliet il-lukkett,  
Daħlet ġewwa  
Nehhiet il-kappell.  
(B'kara).

12. Ara ġeija l-mewt għalikom  
Biex tixwikom u taqlikom;  
Ara ġeija! Ara waslet!  
—Halli tmur!  
(Il-Belt).

13. Baqqa baqlija!  
—Toqtolni f'lejl  
'Ma nagħmel mija.  
(B'kara).

14. Ibni, ibni, mur il-bur.  
Irgħa n-nagħġa u l-muntun;  
U la taqta' l-ebda tina  
Anqas donna tal-harrub.  
(Sigġiewi).

Stumme (ibid. p. 65) iġib dawn:

15. Una peduna.  
Kalzetta u żarbuna;  
Mentna ċentna,  
Minnek ħareġ il-puff.

16. Kemm ċekċek il-ġurat,  
Fil-kexxun ta' Liberat!  
Kemm ċekċek il-ġurdien  
Fil-kexxun ta' Madalien!

17. Kien hemm t'fel u marid,  
Qallha: Ma, ġibli t-tabib!  
It-tabib tal-furmarija,  
Qažquża mixwija  
U qolla nbid,  
..... f'wiċċ it-tabib.

18. Morna San Girgor  
Tgħattejna bil-liżôr;  
Hallejna ż-żokra barra  
Naqqarhielna iż-żinżôn.  
(Imdina).

### XLVIII

#### TAQBILJET BLA SENS

Dawn aktarx issibhom b'xi kliem li mhux Malti, u bħal dawk li semmejna taht XLII, għalkemm il-kliem aktarx ikun Sqalli, ma ssibx bħalhom Sqallija. Inġibu dat-tnejn:

1. Ni mi fa  
So, la re mi;  
A pe di  
Ce re sa mi;  
Ruxxe tutte  
Marsamxett;  
Marsamxett a hija hu,  
Do re mi,  
Fa so la si.  
(Lija).

2. An filippo ombrelle zami brille  
Xi papa xi on letè  
Xi patriċi andà;  
Regatta, regatta  
Regatta mosidoni;  
Eni, eni,  
Eni trabulata;  
Anzi andoni  
Si eri fuggi,  
Sodda karozza  
Anni u Mari.  
(Sliema).

### XLIX

#### SIAMO SETTE

Logħba aktarx tal-bniet. Joqogħdu tnejn b'idejhom mġhollija qisha mina u

minn taħtha jghaddu t-tfal l-oħra. Waqt li jkunu għaddejnin dawk it-tnejn iġhidu:

Siamo sette  
Cavaliere putrecille,  
Mara, passa via,  
Passaaaa... ve!  
A la fronte sulate (sudate?)  
Mara passa via,  
Passaaa... ve!

Ma' l-aħħar *ve'* inizzlu jdejhom u jaq-bdu waħda mit-tfal li jkunu għaddejnin minn taħthom. Isaqsuha, ngħidu aħna: "Xi trid? Salib tal-fidda jew ġizirana tad-deheb?" Issa dawk it-tnejn ikunu ġa fteħmu li min iġhid mod imur wara waħda, u min iġhid mod iehor wara l-oħra. Skond kif twieġeb dik it-tiffa tmur wara waħda minn dawk it-tnejn u terġa' tibda t-taq-bila. Jibqgħu sejrin hekk sakemm ma jibqax tfal iktar iduru.

Mill-kliem tiddher li mhix loġħba Mal-tija, imma ma stajt x insib xi waħda tix-baħha fil-kotba li qallibt s'issa.

L

### IL-PAXXATORE

Joqogħdu żewġ ringieli tfal biswit xul-xin, imma ftit imbegħdin. Ringiela min-nhom, id f'id, jibdw jersqu 'l quddiem u lura u jgħidu strofa. Imbagħad jibdw tat-tieni ringiela u jwieġbu huma. Id-djalogu, bejn wieħed u iehor, huwa dan:

*1el ringiela:*

Bubupp bubupp il-bieb!  
In giro n giro ngella;  
Bubupp bubupp il-bieb!  
In giro l-Kavaliere.

*2ni ringiela:*

In giro in giro ngella  
In giro l-Kavaliere;  
In giro in giro ngella  
In giro l-Kavaliere.

*1el ringiela:*

Min ġie? Min ġie? Min ġie?  
In giro in giro ngella;  
Min ġie? Min ġie? Min ġie?  
In giro l-Kavaliere.

*2ni ringiela:*

Ġie il-Paxxatore  
In giro in giro ngella;  
Ġie il-Paxxatore  
In giro l-Kavaliere.

*1el ringiela:*

Xi jrid il-Paxxatore  
In giro in giro ngella?  
Xi jrid il-Paxxatore  
In giro l-Kavaliere?

*2ni ringiela:*

Irid tiffa sabiħa!  
In giro in giro ngella;  
Irid tiffa sabiħa,  
In giro l-Kavaliere.

*1el ringiela:*

Min hija d'n it-tiffa?  
In giro in giro ngella  
Min hija din it-tiffa?  
In giro l-Kavaliere.

*2ni ringiela:*

Din hija Ġuzzeppina (jew isem iehor)  
In giro in giro ngella?  
Din hija Ġuzzeppina,  
In giro l-Kavaliere.

*1el ringiela:*

X'sa jtiha l-Paxxatore?  
In giro in giro ngella;  
X'sa jtiha l-Paxxatore?  
In giro l-Kavaliere.

*2ni ringiela:*

Sa jtiha ġurdien moqli (jew haġ oħra)  
In giro in giro ngella;  
Sa jtiha ġurdien moqli  
In giro l-Kavaliere.

*1el ringiela:*

U dana mhux bizzejjed:  
In giro in giro ngella;  
U dana mhux bizzejjed:  
In giro l-Kavaliere.

*2ni ringiela:*

Intuha libsa sabiħa  
In giro in giro ngella;  
Intuha libsa sabiħa  
In giro l-Kavaliere.

*1el ringiela:*

Nixtrulha żarbut sabiħ  
In giro in giro ngella;  
Nixtrulha żarbut sabiħ  
In giro l-Kavaliere.

(Tarxien).

Fl-aħħar it-tiffa l-maġħżula tmur toq-ghod bil-qieghda għaliha u l-oħrajn jer-ġgħu jibdw mill-ġdid sakemm waħda waħda jispicċaw it-tfal kollha.

# ANTHONY & JOSEPH PAVIA

PHOTO GOODS DEALERS

**6, ST. JOHN'S STREET—VALLETTA**

DEVELOPING, PRINTING, ENLARGING

**NEXT DAY SERVICE**

---

**A. BORG & Co.**

OPTICIANS

**27, OLD TREASURY STREET—VALLETTA**

( Near Bonaci's Premier ).

A Large assortment of Lenses, Frames and also specially made by prescription etc. etc.

All repairs punctually executed.

**Prices not to Fear Competition.**

---

PAOLO CAMILLERI

*A LA VILLE DE LYON*

---

105, 106, ST. JOHN SQUARE - VALLETTA.

**GENERAL DRAPERY**

---

**LEWIS & Co.**

40, 41, ST. ZACHARY STREET,

VALLETTA.

**DRAPERY & TAILORING**

# CAFE' PREMIER

QUEEN'S SQUARE — VALLETTA.

THE QUALITY HOUSE  
FOR  
ICE CREAM,  
CAKES  
AND  
CONFECTIONERY

**ORCHESTRA  
EVERY  
EVENING**

---

Stampata fid-Dar ta' San Gużep.